

# تعارفِ اُردو

## چھٹی جماعت



# بھارت کا آئین

## حصہ 4 الف

### بنیادی فرائض

حصہ 51 الف

بنیادی فرائض - بھارت کے ہر شہری کا یہ فرض ہوگا کہ وہ...

- (الف) آئین پر کاربند رہے اور اس کے نصب العین اور اداروں، قومی پرچم اور قومی ترانے کا احترام کرے۔
- (ب) ان اعلیٰ نصب العین کو عزیز رکھے اور ان کی تقلید کرے جو آزادی کی تحریک میں قوم کی رہنمائی کرتے رہے ہیں۔
- (ج) بھارت کے اقتدار اعلیٰ، اتحاد اور سالمیت کو مستحکم بنیادوں پر استوار کر کے ان کا تحفظ کرے۔
- (د) ملک کی حفاظت کرے اور جب ضرورت پڑے قومی خدمت انجام دے۔
- (ه) مذہبی، لسانی اور علاقائی و طبقاتی تفرقات سے قطع نظر بھارت کے عوام الناس کے مابین یک جہتی اور عام بھائی چارے کے جذبے کو فروغ دے نیز ایسی حرکات سے باز رہے جن سے خواتین کے وقار کو ٹھیس پہنچتی ہو۔
- (و) ملک کی ملی جلی ثقافت کی قدر کرے اور اُسے برقرار رکھے۔
- (ز) قدرتی ماحول کو جس میں جنگلات، جھیلیں، دریا اور جنگلی جانور شامل ہیں محفوظ رکھے اور بہتر بنائے اور جانداروں کے تئیں محبت و شفقت کا جذبہ رکھے۔
- (ح) دانشورانہ رویے سے کام لے کر انسان دوستی اور تحقیقی و اصلاحی شعور کو فروغ دے۔
- (ط) قومی جائیداد کا تحفظ کرے اور تشدد سے گریز کرے۔
- (ی) تمام انفرادی اور اجتماعی شعبوں کی بہتر کارکردگی کے لیے کوشاں رہے تاکہ قوم متواتر ترقی و کامیابی کی منازل طے کرنے میں سرگرم عمل رہے۔
- (ک) اگر ماں باپ یا ولی ہے، چھ سال سے چودہ سال تک کی عمر کے اپنے بچے یا وارڈ، جیسی بھی صورت ہو، کے لیے تعلیم کے مواقع فراہم کرے۔

پہلا ایڈیشن:

۲۰۱۶ء (2016)

چھٹا ایڈیشن:

۲۰۲۲ء (2022)

© مہاراشٹر راجیہ پاٹھیہ پبلیکیشنز اور مہاراشٹر راجیہ پبلیکیشنز، پونہ-۴

نئے نصاب کے مطابق مجلس ادارت اور مجلس مشاورت نے اس کتاب کو ترتیب دیا ہے۔ اس کتاب کے جملہ حقوق مہاراشٹر راجیہ پاٹھیہ پبلیکیشنز اور مہاراشٹر راجیہ پبلیکیشنز، پونہ کے حق میں محفوظ ہیں۔ اس کتاب کا کوئی بھی حصہ ڈائریکٹر، مہاراشٹر راجیہ پاٹھیہ پبلیکیشنز اور مہاراشٹر راجیہ پبلیکیشنز، پونہ کے حق میں محفوظ ہے۔ اس کتاب کو پیش کرتے ہوئے ہمیں بے حد مسرت ہو رہی ہے۔

## پیش لفظ

بچوں کے لیے مفت اور لازمی تعلیم کے حق کا قانون ۲۰۰۹ء اور درسیات کا قومی خاکہ ۲۰۰۵ء کو مدنظر رکھ کر ریاست مہاراشٹر میں پرائمری تعلیم کا نصاب ۲۰۱۲ء تیار کیا گیا ہے۔ ادارہ بال بھارتی نے تعلیمی سال ۲۰۱۵ء میں حکومت مہاراشٹر کے منظور کردہ اس نصاب پر مبنی غیر اُردو میڈیم کی چھٹی جماعت کے لیے تعارف اُردو کے نام سے زباندانی کی کمپوزٹ کتاب (۵۰ مارکس) تیار کی ہے۔ اس کتاب کو پیش کرتے ہوئے ہمیں بے حد مسرت ہو رہی ہے۔

درس و تدریس کا عمل طفل مرکوز ہو، خود آموزی پر زور دیا جائے اور یہ عمل مسرت بخش ہو، اس وسیع زاویہ نظر کو سامنے رکھ کر یہ کتاب تیار کی گئی ہے۔ پرائمری تعلیم کے مختلف مراحل پر طالب علم کون سی ممکنہ صلاحیتوں کو حاصل کرے، اس کی وضاحت تعلیم و تعلم کے دوران ہونی چاہیے۔ اس کے لیے درسی کتاب میں ممکنہ لسانی صلاحیتوں کے ضابطے شامل کیے گئے ہیں۔

پرائمری سطح کے طلبہ کی عمر کے لحاظ سے اور ان کے جذبات و احساسات کے مطابق نظم و نثر اسباق درسی کتاب میں شامل کیے گئے ہیں۔ زباندانی کی مہارت کو فروغ دینے کے لیے کتاب میں نئی طرز کی حامل مشقوں اور سرگرمیوں/منصوبوں کو شامل کرنے پر خصوصی توجہ دی گئی ہے۔ سننا، بولنا، تقریر کرنا، پڑھنا اور لکھنا ان لسانی مہارتوں کو زیادہ ترقی دینے کے لیے پہلے پہلی بات، 'جان پہچان، تلاش و جستجو، خود آموزی، ہم یہ کر سکتے ہیں، آئیے غور کریں وغیرہ ذیلی مشقیں شامل کی گئی ہیں۔ ان عنوانات کے تحت دی گئی مشقوں سے طلبہ کے تلاش و تجسس، غور و خوض اور عملی استعداد کو فروغ حاصل ہوگا۔ آئیے، زبان سیکھیں، عنوان کے تحت قواعد کی اکائیوں کو آسان طریقے سے سمجھایا گیا ہے۔ طلبہ نئے لفظوں اور محاوروں کا استعمال آسانی کر سکیں، نیز قواعد سے ان کی دلچسپی بڑھے، اس لیے یہ تمام مشقیں دلچسپ اور آسان رکھی گئی ہیں۔ درسی اکائیوں کو کس طرح روبہ عمل لائیں، اس کی رہنمائی کے لیے اساتذہ کو کتاب کے مختلف اسباق کے آخر میں ہدایات دی گئی ہیں۔

اُردو زبان کے ماہرین کی مجلس ادارت و مجلس مشاورت اور مصور کی مخلصانہ کوششوں کے نتیجے میں یہ کتاب تیار ہوئی ہے۔ کتاب کو حتی الامکان معیاری اور بے عیب بنانے کے لیے مہاراشٹر کے مختلف علاقوں کے منتخب اساتذہ، ماہرین تعلیم اور ماہرین زبان کی خدمت میں اس کتاب کا مسودہ برائے تبصرہ پیش کیا گیا تھا۔ ان کے پیش کردہ مشوروں اور تجاویز کی روشنی میں مسودے میں ضروری ترمیم کر کے اسے قطعی شکل دی گئی ہے۔

ادارہ اُردو لسانی کمیٹی کے تمام اراکین کا بھی شکریہ ادا کرتا ہے جن کے ہمہ وقت تعاون سے یہ کتاب پایہ تکمیل کو پہنچی ہے۔ نیز مصور اور مجلس مشاورت کی محنت شاقہ کی بدولت ہی یہ کام تکمیل کو پہنچ سکا ہے۔ ادارہ ان کا خصوصی طور پر ممنون ہے۔

توقع ہے کہ طلبہ، اساتذہ اور سرپرست اس کتاب کا خیر مقدم کریں گے۔



(ڈاکٹر سنیل مگر)

ڈائریکٹر

مہاراشٹر راجیہ پاٹھیہ پبلیکیشنز اور  
ابھیاس کرم سنشو دھن منڈل، پونہ-۴

پونہ

مورخہ: ۹ مئی ۲۰۱۶ء

۱۹/ویشاہک ۱۹۳۸

## مجلس ادارت:

- ڈاکٹر سید یحییٰ تشیط (صدر)
- سلیم شہزاد (رکن)
- سلام بن رزاق (رکن)
- احمد اقبال (رکن)
- ڈاکٹر قمر شریف (رکن)
- مشتاق بولچھر (رکن)
- ڈاکٹر محمد اسد اللہ (رکن)
- بیگم ریحانہ احمد (رکن)
- فاروق سید (رکن)
- خان نوید الحق انعام الحق (رکن سکریٹری)

## Co-ordinator:

Khan Navedul Haque Inamul Haque  
Special Officer for Urdu, Balbharati

## Production:

Sachchitanand Aphale,  
Chief Production Officer  
Sandeep Ajgaonkar, Prod. Officer

## D.T.P. & Layout:

Yusra Graphics, Shop No. 5,  
Anamay, 305, Somwar Peth, Pune 11

Artist: Shri Rajendra Girdhari

Cover: Asif Nisar Sayyed

Paper: 70 GSM Creamwove

Print Order: N/PB/2022-23/

Printer: M/s

## Publisher:

Shri Vivek Uttam Gosavi

Controller,  
M.S. Bureau of Textbook Production,  
Prabhadevi, Mumbai - 400 025

محکمہ تعلیمات سے منظور شدہ تحت نمبر

م۔ر۔ش۔س۔پ۔پ۔ا۔وی۔وی۔ش۔پ۔ا۔۱۶-۲۰۱۵ء/۱۶۷۳

مورخہ ۱۶ اپریل ۲۰۱۶ء

# تعارفِ اُردو

## چھٹی جماعت

### کمپوزٹ کورس

مہاراشٹر راجیہ پاٹھیہ پستک نرمتی و ابھیاس کرم سنسٹو دھن منڈل، پونہ



اپنے اسمارٹ فون میں انسٹال کردہ Diksha App کے ذریعے درسی کتاب کے پہلے صفحے پر درج Q.R. code اسکین کرنے سے ڈیجیٹل درسی کتاب اور ہر سبق میں درج Q.R. code کے ذریعے متعلقہ سبق کی درس و تدریس کے لیے مفید سمعی و بصری ذرائع دستیاب ہوں گے۔

## بھارت کا آئین

### تمہید

ہم بھارت کے عوام متانت و سنجیدگی سے عزم کرتے ہیں کہ بھارت کو  
ایک مقتدر سماج وادی غیر مذہبی عوامی جمہوریہ بنائیں  
اور اس کے تمام شہریوں کے لیے حاصل کریں:  
انصاف، سماجی، معاشی اور سیاسی؛  
آزادی خیال، اظہار، عقیدہ، دین اور عبادت؛  
مساوات بہ اعتبار حیثیت اور موقع،  
اور ان سب میں  
اُخوت کو ترقی دیں جس سے فرد کی عظمت اور قوم کے اتحاد اور  
 سالمیت کا تیقن ہو؛  
اپنی آئین ساز اسمبلی میں آج چھبیس نومبر ۱۹۴۹ء کو یہ آئین  
ذریعہ ہذا اختیار کرتے ہیں،  
وضع کرتے ہیں اور اپنے آپ پر نافذ کرتے ہیں۔

## راشٹر گیت

جَن گَن مَن - اَدھ نایک جیہ ہے  
بھارت - بھاگیہ ودھاتا۔

پنجاب، سندھ، گجرات، مراٹھا  
دراوڑ، اُتکل، بنگ،

وندھیہ، ہماچل، یمنا، گنگا،  
اُچھل جَل دھ ترنگ،

تو شُبھ نامے جاگے، تو شُبھ آسشس ماگے،  
گا ہے تو جیہ گاتھا،

جَن گَن منگل دایک جیہ ہے،  
بھارت - بھاگیہ ودھاتا۔

جیہ ہے، جیہ ہے، جیہ ہے،  
جیہ جیہ جیہ، جیہ ہے۔

## عہد

بھارت میرا ملک ہے۔ سب بھارتی میرے بھائی اور بہنیں ہیں۔

مجھے اپنے وطن سے پیار ہے اور میں اس کے عظیم و گونا گوں ورثے پر  
فخر محسوس کرتا ہوں۔ میں ہمیشہ اس ورثے کے قابل بننے کی کوشش کروں گا۔

میں اپنے والدین، استادوں اور بزرگوں کی عزت کروں گا اور ہر ایک  
سے خوش اخلاقی کا برتاؤ کروں گا۔

میں اپنے ملک اور اپنے لوگوں کے لیے خود کو وقف کرنے کی قسم کھاتا  
ہوں۔ اُن کی بہتری اور خوش حالی ہی میں میری خوشی ہے۔

## فہرست

۱	خدا کی تعریف	نظم	حمد	۱۔
۳	مذہبی شخصیت	مضمون	حضرت خواجہ نظام الدین اولیاً	۲۔
۶	تصویراتی	ترجمہ	ایلیس کا خواب	۳۔
۹	تصویراتی	نظم	تارے اور پھول	۴۔
۱۱	مزاحیہ	کہانی	چالاک گدھا	۵۔
۱۳	اخلاقیات	نظم	آؤ بچو	۶۔
۱۵	محنت کی عظمت	کہانی	بٹ پالش والا	۷۔
۱۸	ماحولیات	کہانی	پانی - ایک نعمت	۸۔
۲۱	قدرتی مناظر	نظم	دریا کنارے چاندنی	۹۔
۲۳	یکجہتی	نظم	خوشیوں کے تہوار	۱۰۔
۲۵	سماجی شخصیت	مضمون	عبدالرزاق اسماعیل کالسیکر	۱۱۔
۲۸	مطالعہ کا شوق	نظم	کتابیں	۱۲۔
۳۰	سائنسی شخصیت	مضمون	پرندوں کا دوست	۱۳۔
۳۲	وطنی	نظم	میرا وطن	۱۴۔
۳۷	جدید ٹیکنالوجی	ڈراما	کمپیوٹر	۱۵۔


## حفظ جاندھری

**پہلی بات :** دنیا کی تمام چیزیں اللہ تعالیٰ نے بنائی ہیں۔ یہ چیزیں انسان کو فائدہ پہنچاتی ہیں۔ چاہے وہ جنگل ہوں یا دریا، بارش ہو یا ہوا، جانور ہوں یا پیل بوٹے۔ آدمی اپنے فائدے کے لیے ان کا استعمال کرتا ہے اور اللہ تعالیٰ کا شکر ادا کرتا ہے۔ اللہ تعالیٰ کی تعریف میں کہی گئی نظم کو حمد کہتے ہیں۔

اے دو جہاں کے والی      اے گلشنوں کے مالی  
ہر چیز سے ہے ظاہر      حکمت تری زری  
یہ سلسلہ جہاں کا      دُنیا کے گلستاں کا  
پھولوں بھری زمیں کا      تاروں کا ، آسماں کا



سارا ہے کام تیرا  
پیارا ہے نام تیرا



تُو نے ہمیں بنایا      اور سوچنا سکھایا  
ہر شے میں ہم نے دیکھا      تیرے کرم کا سایہ  
انسان بھی ہیں تیرے      حیوان بھی ہیں تیرے  
جاں دار بھی ہیں تیرے      بے جان بھی ہیں تیرے

ہر اک غلام تیرا  
پیارا ہے نام تیرا





خلاصہ کلام : اس نظم میں شاعر نے اللہ تعالیٰ کو دونوں جہانوں کا مالک کہا ہے۔ وہ کہتا ہے کہ دنیا کی ہر شے میں اللہ تعالیٰ کی حکمت نظر آتی ہے۔ زمین، آسمان، چاند، تارے سب اسی کے بنائے ہوئے ہیں اسی لیے انسان کو چاہیے کہ وہ ہر وقت اللہ تعالیٰ کو یاد کرے اور اس کے احسانوں کا ذکر کرے۔

## معانی و اشارات

gardener	مالی	-	چمن کی دیکھ بھال کرنے والا	حمد	-	اللہ تعالیٰ کی تعریف میں کہی جانے والی نظم
prudence	حکمت	-	تدبیر	hymn, a poem of praise to Allah	-	والی
mercy	کرم	-	رحم، مہربانی	guardian	-	مالک
				garden	-	چمن



## مشق



\* اس نظم میں سے ایک دوسرے کے الٹ معنی والے (opposite) الفاظ تلاش کیجیے۔

\* ایک جملے میں جواب لکھیے:

- ۱۔ حمد کسے کہتے ہیں؟
- ۲۔ دو جہاں کا والی کسے کہا گیا ہے؟
- ۳۔ ہر چیز سے کس کی حکمت ظاہر ہوتی ہے؟
- ۴۔ اللہ نے ہمیں کن کن چیزوں سے نوازا ہے؟
- ۵۔ اللہ کے کرم کا سایہ کہاں نظر آتا ہے؟
- ۶۔ انسان، حیوان، جاندار اور بے جان کس نے بنائے ہیں؟

### آئیے، زبان سیکھیں

اس نظم میں آئے ہوئے الفاظ:

جہاں، گلستان، زمین، آسمان، جان  
 دراصل جہاں، گلستان، زمین، آسمان، جان ہیں مگر نظم میں کبھی کبھی ایسے لفظوں کے آخری نون کو نونِ غنہ کے طور پر استعمال کیا جاتا ہے۔ آنے والی نظموں میں جن کے نون کو غنہ کے طور پر استعمال کیا جا رہا ہے: سکون، مکان، بیان، گمان اور درمیان بھی ایسے ہی الفاظ ہیں۔ اسی طرح الفاظ تیرا، تیری، تیرے، میرا، میری، میرے کو ترا، تری، ترے، مرا، مری، مرے لکھا جاتا ہے۔  
 لفظ 'ایک' کو بھی نظم میں اکثر 'اک' لکھا جاتا ہے۔

\* چوکون میں دیے ہوئے لفظوں کے لیے تو سین سے دو دو لفظ لکھیے:

(باغ، دنیا، گلشن، درخت، سنسار، گھٹا، پیڑ، ابر)

جہاں	گلستان
بادل	شجر

### سرگرمی / منصوبہ

اس حمد کو پیش درس (اسمبلی) میں ترنم کے ساتھ پڑھیے۔

- درسی کتاب کی تمام نظمیں طلبہ سے ترنم کے ساتھ پڑھوائیں اور طلبہ کے تلفظ پر خصوصی توجہ دیں۔
- پیش درس کے موقع پر طلبہ کو رسمی اور غیر رسمی بات چیت سننے سنانے کے مواقع فراہم کریں۔

اساتذہ کے لیے

**پہلی بات:** بعض اچھے لوگ دنیا سے بے پروا ہو کر لوگوں کو اچھائیاں سکھاتے ہیں اور بُرے کاموں سے روکتے ہیں۔ یہ لوگ ہمیشہ اللہ تعالیٰ کا ذکر کرتے رہتے ہیں۔ اللہ تعالیٰ کی یاد کرنے کے سوا انھیں دنیا کی کسی چیز سے محبت نہیں ہوتی۔ ایسے لوگوں کو ہم 'ولی' کہتے ہیں۔ ہندوستان میں حضرت خواجہ معین الدین چشتی اجیرمی ایک بڑے ولی ہوئے ہیں۔ ذیل کے سبق میں ہم ایسے ہی ایک بزرگ حضرت خواجہ نظام الدین اولیاً کے بارے میں پڑھیں گے۔

اگر آپ آگرے سے نئی دہلی ریل سے جا رہے ہوں تو راستے میں ایک ریلوے اسٹیشن ملے گا۔ اس کا نام ہندوستان کے ایک بزرگ حضرت خواجہ نظام الدین اولیاً کے نام پر رکھا گیا ہے۔ یہاں سے قریب ہی ان کا مزار اور خانقاہ ہے۔ یہ علاقہ بستی نظام الدین کہلاتا ہے۔ یہاں ہر سال خواجہ صاحب کے عُرس کے موقع پر الگ الگ مذہب کے ماننے والے لوگ کثرت سے شریک ہوتے ہیں۔

کہا جاتا ہے کہ حضرت نظام الدین کے دادا بخارا سے ہندوستان آئے تھے۔ جب خواجہ صاحب کی عمر پانچ برس کی ہوئی، اس وقت ان کے والد کا انتقال ہو گیا۔ والدہ نے ان کی تعلیم و تربیت پر بہت توجہ دی۔ ان کی ابتدائی تعلیم بدایوں میں ہوئی۔ اعلیٰ دینی تعلیم حاصل کرنے کے لیے خواجہ صاحب اپنی والدہ کے ساتھ دہلی آ گئے۔ اس زمانے میں دہلی علم کا مرکز تھا۔ تعلیم حاصل کرنے کے بعد حضرت خواجہ نظام الدین اولیاً اجودھن پہنچے۔ وہاں حضرت بابا فرید گنج شکر کی خدمت میں حاضر ہوئے۔ واپسی میں بابا نے انھیں دعائیں دیں۔

خواجہ صاحب سارا وقت اللہ تعالیٰ کی عبادت میں گزارتے۔ وہ لوگوں کے ساتھ ہمدردی کا برتاؤ کرتے اور ان کی ضرورتوں کا خیال رکھتے تھے۔ خواجہ صاحب کی خانقاہ میں لوگوں کی بھیڑ رہتی۔ اس بھیڑ کی وجہ سے ان کی عبادت میں حرج ہونے لگا تو وہ دہلی سے دُور غیاث پور گاؤں میں جا بسے۔ یہی وہ گاؤں ہے جسے آج بستی نظام الدین کہتے ہیں۔ حضرت خواجہ نظام الدین اولیاً کے زمانے کے بادشاہ انھیں ہدیے اور نذرانے پیش کرتے تھے، خانقاہ میں جن کا ڈھیر لگا رہتا تھا۔ سارا مال غریبوں اور محتاجوں میں بانٹ دیا جاتا۔ ان کی خانقاہ میں روزانہ صبح و شام سیکڑوں لوگ کھانا کھاتے تھے مگر وہ خود اُبلی ہوئی ترکاری اور ایک سوکھی روٹی کے سوا کچھ نہ کھاتے اور روتے ہوئے فرماتے، ”اللہ کے ہزاروں بندے بھوکے پیاسے پڑے ہیں۔ ایسے میں بھلا میرے حلق سے ترنوالہ کیسے اُتر سکتا ہے۔“



خواجہ صاحب لوگوں کو سچائی اور اچھائی کی تعلیم دیا کرتے تھے۔ اپنے مریدوں کو نصیحت کرتے کہ ”کسی کو دکھ نہ پہنچاؤ۔ ہمسایے کے دکھ درد میں شریک رہو۔ کسی کو بددعا نہ دو۔“ وہ فرمایا کرتے، ”وہ آدمی پتھر دل ہے جس پر دوسروں کے دکھ درد کا اثر نہیں ہوتا۔“

حضرت نظام الدین اولیاء کئی ناموں سے

مشہور ہیں۔ لوگ انھیں محبوبِ الہی، سلطانِ جی اور نظام المشائخ جیسے ناموں سے بھی یاد کرتے ہیں۔ انتقال سے پہلے انھوں نے گھر کی تمام چیزیں غریبوں اور ناداروں میں بانٹ دیں۔ مریدوں اور درویشوں کے لیے جواناںج رکھا تھا، وہ بھی تقسیم کروا دیا۔ دوسرے روز صبح کی نماز پڑھی اور سورج نکلنے نکلنے ان کا انتقال ہو گیا۔

### معانی و اشارات

delicious food اچھی غذا - تر نوالہ  
disciple شاگرد - مرید  
neighbour پڑوسی - ہمسایہ  
poor غریب - نادار  
hermit فقیر - درویش

خانقاہ - درویشوں کے رہنے کی جگہ  
convent, monastery  
تربیت - رہن سہن میں سدھار لانا  
حرج ہونا - رکاوٹ پیدا ہونا  
to be interrupted  
ہدیہ - تحفہ  
نذرانہ - تحفہ



### مشق



\* مختصر جواب لکھیے:

- ۱۔ حضرت نظام الدین غیاث پور کیوں گئے؟
- ۲۔ حضرت نظام الدین کیا کھایا کرتے تھے؟
- ۳۔ حضرت نظام الدین کیا نصیحت کرتے تھے؟
- ۴۔ حضرت نظام الدین کو لوگ کن ناموں سے یاد کرتے ہیں؟
- ۵۔ انتقال سے پہلے آپ نے کون سے کام کیے؟

\* ایک جملے میں جواب لکھیے:

- ۱۔ اسٹیشن کا نام کن بزرگ کے نام پر رکھا گیا ہے؟
- ۲۔ حضرت نظام الدین کے دادا کہاں کے رہنے والے تھے؟
- ۳۔ حضرت نظام الدین کی ابتدائی تعلیم کہاں ہوئی؟
- ۴۔ اجودھن میں رہنے والے بزرگ کون تھے؟
- ۵۔ بستی نظام الدین کا نام پہلے کیا تھا؟

\* سبق کی مدد سے خالی جگہ پُر کیجیے :

- ۱- خواجہ صاحب کے عرس کے موقع پر الگ الگ ..... کے ماننے والے لوگ کثرت سے شریک ہوتے ہیں۔
- ۲- اس زمانے میں ..... علم کا مرکز تھا۔
- ۳- وہاں حضرت بابا فرید گنج شکرؒ کی ..... میں حاضر ہوئے۔
- ۴- اس بھپڑ کی وجہ سے ان کی عبادت میں ..... ہونے لگا۔
- ۵- ہمسایے کے ..... میں شریک رہو۔

مناسب جوڑیاں لگائیے :



الف	ب
بدایوں	بابا فرید گنج شکرؒ
بخارا	بستی نظام الدین
غیاث پور	حضرت نظام الدینؒ کی ابتدائی تعلیم
اجودھن	حضرت نظام الدینؒ کے دادا کا شہر

ہم یہ کر سکتے ہیں!

- ۱- دنیا کے چند نیک اور عظیم لوگوں کے نام بتانا۔
- ۲- اس سبق میں آئے ہوئے مشکل الفاظ کے معنی بتانا۔
- ۳- خواجہ نظام الدین اولیاؒ کی کچھ خوبیاں بیان کرنا۔



آئیے، زبان سیکھیں

اعادہ:

\* نیچے دیے ہوئے جملوں میں اسم تلاش کر کے لکھیے :

- ۱- اگر آپ آگرے سے نئی دہلی ریل سے جا رہے ہوں تو راستے میں ایک ریلوے اسٹیشن ملے گا۔
- ۲- اس وقت ان کے والد کا انتقال ہو گیا۔
- ۳- وہ اپنی والدہ کے ساتھ دہلی آ گئے۔
- ۴- وہ خود اُبلے ہوئی ترکاری اور سوکھی روٹی کے سوا کچھ نہ کھاتے۔
- ۵- وہ آدمی پتھر دل ہے۔

\* نیچے دیے ہوئے جملوں میں ضمیر تلاش کر کے لکھیے :

- ۱- وہ اپنے مریدوں کو نصیحت کرتے۔
- ۲- کیا تم نے آگرے کا تاج محل دیکھا ہے؟
- ۳- ہم ہر سال سیر کے لیے دہلی جاتے ہیں۔
- ۴- آج میں اسکول کیسے جاؤں گا؟



اساتذہ کے لیے • مہاراشٹر کے مختلف ولیوں کی تعلیمات کے بارے میں طلبہ کو مزید معلومات فراہم کریں۔

ترجمہ

**پہلی بات :** ہم جب سوتے ہیں تو کبھی کبھی خواب بھی دیکھتے ہیں۔ یہ خواب دلچسپ بھی ہوتے ہیں اور ڈراؤنے بھی۔ خواب میں ہم اکثر ایسی چیزیں دیکھتے ہیں جن پر ہمیں حیرت ہوتی ہے۔

سبق 'ایلیس کا خواب' میں ایسے ہی ایک خواب کا بیان ہے۔ آپ نے نظم Humpty Dumpty sat on a wall پڑھی ہوگی۔ یہ نظم اسی کہانی کا حصہ ہے۔

ایک خوب صورت لڑکی اپنی بڑی بہن کے ساتھ باغ میں بیٹنج پر بیٹھی تھی۔ اُس کا نام ایلیس تھا۔ اُس کی بہن ایک کتاب پڑھ رہی تھی۔ ایلیس بیٹھی سوچ رہی تھی کہ مجھے کیا کرنا چاہیے۔ ٹھیک اُسی وقت ایک نیلی آنکھوں والا سفید خرگوش اُس کے قریب سے گزرا۔ وہ بیٹنج سے اُٹھی اور خرگوش کا پیچھا کرنے لگی۔ تھوڑی دُور جانے کے بعد خرگوش اچانک اپنے بیل میں جا کر غائب ہو گیا۔ بیل ایک سُرنگ سے ملا ہوا تھا۔ چلتے چلتے ایلیس سُرنگ کے آخری سرے تک پہنچ گئی۔ وہاں اُس نے ایک چھوٹا سا دروازہ دیکھا۔ دروازے کی دوسری طرف ایک خوب صورت باغ تھا۔ باغ رنگ برنگے پھولوں سے بھرا تھا۔ اُس نے سوچا، کاش! میں آسانی سے اس باغ میں داخل ہو سکتی مگر دروازہ بہت چھوٹا تھا۔ پاس ہی ایک بوتل رکھی تھی جس پر ایک پرچی لگی تھی۔ پرچی پر لکھا تھا، 'مجھے پیو'۔ اُس نے بوتل کا شربت پی لیا۔ شربت پینے کے بعد اُسے محسوس ہوا کہ وہ تیزی سے سکڑ رہی ہے۔ سکڑتے سکڑتے اُس کا قد اتنا چھوٹا ہو گیا کہ وہ آسانی کے ساتھ اُس چھوٹے سے دروازے سے گزر کر باغ میں جا سکتی تھی۔

وہاں باغ میں اُس نے بہت ہی عمدہ لباس میں اُسی سفید خرگوش کو دیکھا جس کا پیچھا کرتی ہوئی وہ یہاں تک


پہنچی تھی۔ خرگوش اُسے ایک سفید مکان کی طرف لے گیا جہاں چاروں طرف سفید گلاب کھلے ہوئے تھے۔ دو مالی اُن سفید گلابوں پر سرخ رنگ لگا رہے تھے۔ مالی تاش کے پتوں جیسا لباس پہنے ہوئے تھے۔ تبھی ایک شاہی سواری نمودار ہوئی۔ سواری میں ملکہ اور بادشاہ دونوں تھے۔ یہ دونوں بھی تاش کے پتوں والے لباس



میں تھے۔

ملکہ سخت غصے میں تھی۔ اُس نے چیخ کر ایلیس سے اس کا نام اور باغ میں آنے کی وجہ پوچھی۔ اس سے پہلے کہ ایلیس کچھ جواب دیتی، بادشاہ نے ملکہ کے غصے کو ٹھنڈا کرتے ہوئے کہا، ”جانے دو، یہ بچی ہے۔“

تب اچانک ایلیس نے محسوس کیا کہ اُس میں تبدیلیاں آرہی ہیں۔ وہ اب بڑی ہوتی جا رہی تھی۔ جلد ہی وہ اپنے اصلی قد میں آگئی۔ ملکہ دوبارہ اُسی طرح چیخی، ”اس کا سر توڑ دو!“



ایلیس نے بڑی ہمت سے جواب دیا، ”تمھاری پروا کون کرتا ہے؟ تم سوائے تاش کی ملکہ کے کچھ بھی نہیں ہو۔“

ایلیس کا اتنا کہنا تھا کہ تاش کے پتے ہوا میں اُڑنے لگے۔ بادشاہ اور ملکہ دونوں بکھر گئے۔ ایلیس دوڑتی ہوئی واپس اپنی بہن کے پاس آگئی۔

اُس کی بہن اُسی طرح باغ کی بیچ پر بیٹھی کتاب پڑھ رہی تھی اور ایلیس اُس کی گود میں لیٹی ہوئی تھی۔ وہ سوچنے لگی، ”کیسا مزے دار خواب تھا! بے چاری بہن کو تو پتا ہی نہیں کہ میں نے خواب میں کیا کیا دیکھا۔“



### مشق

### معانی و اشارات

\* ایک جملے میں جواب لکھیے:

- ۱۔ ایلیس باغ میں کس کے ساتھ بیٹھی تھی؟
- ۲۔ خرگوش کہاں جا کر غائب ہو گیا؟
- ۳۔ پرچی پر کیا لکھا ہوا تھا؟
- ۴۔ مالی کیسا لباس پہنے ہوئے تھے؟
- ۵۔ بادشاہ نے ملکہ سے کیا کہا؟

- سرنگ - کھود کر بنایا ہوا بل جیسا راستہ tunnel
- نمودار ہونا - سامنے آنا to appear
- تاش - کھیل کے پتے playing card



## آئیے، زبان سیکھیں

درج ذیل جملے غور سے پڑھیے :

- ۱- ایک خوب صورت لڑکی باغ میں بیٹھی تھی۔
- ۲- ایک سفید خرگوش اس کے قریب سے گزرا۔
- ۳- باغ رنگ برنگے پھولوں سے بھرا تھا۔
- ۴- دروازہ بہت چھوٹا تھا۔
- ۵- ایک شاہی سواری نمودار ہوئی۔

آپ اسم (noun) کے بارے میں جانتے ہیں۔ اوپر دیے ہوئے جملوں میں لڑکی، باغ، خرگوش، پھول، دروازہ، سواری اسم ہیں۔ ان اسموں کے بارے میں کچھ لفظ اور آئے ہیں جیسے لڑکی کے لیے خوب صورت، خرگوش کے لیے سفید، پھولوں کے لیے رنگ برنگے، دروازہ کے لیے چھوٹا، سواری کے لیے شاہی۔ اسموں کے ساتھ آنے والے یہ الفاظ ان کی خصوصیت (quality) بتاتے ہیں۔

اسم کی خصوصیت بتانے والے لفظ کو 'صفت' (adjective) کہتے ہیں۔

اوپر کے جملوں میں خوب صورت، سفید، رنگ برنگے، چھوٹا اور شاہی صفت ہیں۔

نیچے دیے ہوئے جملوں سے صفت کے الفاظ الگ کر کے لکھیے :

- ۱- لڑکی بڑی بہن کے ساتھ بیٹھی تھی۔
- ۲- نیلی آنکھوں والا ایک خرگوش وہاں آیا۔
- ۳- کیسا مزے دار خواب تھا۔
- ۴- بے چاری بہن کو تو پتا ہی نہیں۔

## \* مختصر جواب لکھیے :

- ۱- باغ کیسا تھا؟
- ۲- شربت پینے کے بعد ایلیس نے کیا محسوس کیا؟
- ۳- ایلیس نے ملکہ سے کیا کہا؟
- ۴- آخر میں ایلیس نے کیا سوچا؟



## \* تفصیل سے جواب لکھیے :

ایلیس نے باغ میں کیا کیا دیکھا؟



### تلاش و جستجو

- ۱- بیل ایک ..... سے ملا ہوا تھا۔
- ۲- اُس نے بوتل کا ..... پی لیا۔
- ۳- دو مالی اُن سفید گلابوں پر ..... رنگ لگا رہے تھے۔
- ۴- ایلیس دوڑتی ہوئی واپس اپنی ..... کے پاس آگئی۔



### زور قلم

اپنا کوئی دلچسپ خواب یاد کر کے بیاض میں لکھیے اور دوستوں کو سنائیے۔

### سرگرمی / منصوبہ

- ۱- فلم Alice in Wonderland اسکول کے کمپیوٹر لیب میں کمپیوٹر پر دیکھیے۔
- ۲- اپنی انگریزی، مراٹھی اور ہندی کی درسی کتابوں سے چند آسان جملوں کا اُردو میں ترجمہ کیجیے۔

• اس کہانی کی تدریس کے لیے انگریزی میں دستیاب Alice in Wonderland کہانی کا استعمال کریں۔

• طلبہ کو ترجمے کے فن سے واقف کرانے کے لیے سرگرمی میں تین زبانوں سے ترجمہ کرنے کے لیے کہا گیا ہے۔ اس سے طلبہ میں دیگر زبانوں سے اُنسیت بڑھے گی۔ اساتذہ کو چاہیے کہ وہ کلاس میں پڑھائی جانے والی دیگر کتابوں یا اخبارات و رسائل سے چند آسان جملے لے کر ان کا اُردو میں ترجمہ کروائیں۔ ترجمہ کروانے کے لیے مزید مشقیں دیں۔

### اساتذہ کے لیے

حامد اللہ افسر

**پہلی بات:** بارش کے موسم میں آسمان پر چھائے ہوئے کالے کالے بادل بڑے اچھے دکھائی دیتے ہیں۔ صبح کے وقت مشرق کی طرف اور شام میں مغرب کی طرف آسمان لال لال نظر آتا ہے۔ اس لالی کو 'شفق' کہتے ہیں۔ شفق کی لالی آسمان میں خوب صورت دکھائی دیتی ہے۔ رات میں جب اندھیرا پھیل جاتا ہے تو آسمان میں تارے چمکنے لگتے ہیں۔ تاروں کی روشنی بھی بھلی معلوم ہوتی ہے۔ آسمان میں چمکتے ہوئے تاروں کو دیکھ کر شاعر کے دل میں کیا کیا خیالات آتے ہیں، وہ ذیل کی نظم میں بیان کیے گئے ہیں۔

یہ چھوٹے چھوٹے تارے ہیں کیسے پیارے پیارے  
 دامن میں سب کو بھر لوں دامن کو بند کر لوں  
 جب صبح کو سویرے میں اٹھوں منہ اندھیرے  
 بو دوں میں سارے تارے یہ بیچ پیارے پیارے

پھر اُن میں ہوتے ہوتے پھوٹ آئیں چند پودے  
 پودوں میں پھول آئیں حیرت میں سب کو لائیں  
 لاکھوں یہ نور پارے تارے یہ اتنے سارے  
 پوچھیں یہ آسمان سے  
 آئے یہاں کہاں سے



9JGH3N

**خلاصہ کلام:** شاعر کو آسمان میں چمکتے ہوئے تارے بہت اچھے نظر آتے ہیں۔ وہ ان تاروں کو دامن میں بھر کر انہیں بیجوں کی طرح زمین میں بو دینا چاہتا ہے تاکہ جب پودے نکل آئیں اور ان میں پھول کھلیں تو ان کی چمک دمک دیکھ کر لوگ حیرت میں پڑ جائیں۔ وہ آسمان سے پوچھنا چاہتا ہے کہ یہ خوب صورت تارے کہاں سے آئے ہیں؟



## \*\*\*\*\* معانی و اشارات \*\*\*\*\*

نور پارے - مراد ستارے pieces of light  
i.e. stars

بوننا - بچ کوزمین میں دبانا sowing  
پھوٹ آنا - نکل آنا to arise, spring up



### مشق



غور کر کے بتائیے۔



\* ایک لفظ میں جواب لکھیے:

- ۱۔ شاعر آسمان کے تاروں کو پھولوں جیسا کیوں کہتا ہے؟
- ۲۔ شاعر آسمان سے یہ کیوں پوچھ رہا ہے کہ یہ تارے کہاں سے آئے ہیں؟

- ۱۔ شاعر دامن میں کیا بھر لینا چاہتا ہے؟
- ۲۔ شاعر نے تاروں کو کیا کہا ہے؟
- ۳۔ تاروں کے بیجوں سے کیا اُگے گا؟

کیا آپ جانتے ہیں؟

کبھی کبھی ہم کسی کام یا چیز کی خوبی بتانے والے لفظ کو دو دو بار کہتے ہیں جیسے پیارے پیارے، چھوٹے چھوٹے، بڑے بڑے، ننھے ننھے، ذرا ذرا، تیز تیز، دھیرے دھیرے، وغیرہ۔ اس سے بات میں زور پیدا ہوتا ہے۔

\* ایک جملے میں جواب لکھیے:

- ۱۔ شاعر منہ اندھیرے اُٹھ کر کیا کرنا چاہتا ہے؟
- ۲۔ لوگوں کو کس بات پر حیرت ہوگی؟

\* صحیح معنی بتائیے:

۱۔ منہ اندھیرے اُٹھنا

• رات میں اُٹھنا

• صبح ہوتے ہوتے اُٹھنا

• دن نکلنے سے پہلے اُٹھنا

• اندھیرے میں اُٹھنا


۲۔ پھوٹ آنا

• اُگ آنا

• نکل آنا

### بوجھو تو جانیں

\* یاور کی اچھی اور بُری صفات جملوں میں بیان کیجیے  
مثلاً ”یاور ذہین ہے۔“



### سرگرمی / منصوبہ

اس نظم میں پیش کیے گئے خیالات کی تصویریں بنائیے۔

- مناظر قدرت پر اردو میں دستیاب نظموں کی معلومات فراہم کریں۔
- مشقی سوالات میں اکثر مقامات پر شاعر اور مصنف کیا کہنا چاہتے ہیں جیسے سوالات آئے ہیں۔ بچوں کو شاعر اور مصنف کے معنی سمجھا دیے جائیں۔

ماخوذ

**پہلی بات:** شیر اور خرگوش کی کہانی آپ نے سنی ہوگی کہ شیر ہر روز ایک جانور کو کھا جایا کرتا تھا۔ خرگوش کی باری آئی تو وہ اپنی جان بچانے کا طریقہ سوچتا ہوا شیر کے غار کی طرف چلا۔ اسے شیر کے پاس پہنچنے میں دیر ہوگئی۔ شیر اسے دیکھ کر غصے میں آ گیا۔ خرگوش نے ہاتھ جوڑ کر کہا، ”حضور، میں آپ کے پاس آ رہا تھا تو راستے میں مجھے ایک اور شیر مل گیا۔ وہ مجھے کھانا چاہتا تھا۔“ یہ سن کر شیر دباڑا، ”کہاں ہے وہ شیر؟ مجھے اس کے پاس لے چلو۔“ خرگوش شیر کو ایک کنویں کے پاس لے گیا اور بولا ”وہ شیر اس کنویں میں بیٹھا ہے۔“ شیر نے کنویں میں جھانک کر دیکھا تو اسے پانی میں دوسرا شیر نظر آیا۔ وہ غصے میں گر جا اور دوسرے شیر کو مارنے کے لیے اس نے کنویں میں چھلانگ لگا دی۔ اس طرح خرگوش نے چالاک سے اپنی جان بچائی۔

اس سبق میں بھی ایک چالاک گدھے نے بھیڑیے جیسے خوف ناک جانور سے اپنی جان بچائی ہے۔

ایک گدھا کسی ہرے بھرے کھیت میں چر رہا تھا۔ کہیں سے ایک بھوکا بھیڑیا ادھر آ نکلا۔ بھیڑیے نے غراتے ہوئے گدھے سے کہا، ”میں صبح سے بھوکا پھر رہا ہوں اور تو یہ ہری ہری گھاس اڑا رہا ہے۔ ادھر آ، میں تجھے کھاؤں گا۔“ گدھے کو چالاک سوجھی۔ اس نے لنگڑاتے ہوئے چند قدم بڑھائے، بڑے زور سے ہائے کی اور بولا، ”بھائی بھیڑیے! تم مجھے ضرور کھا لینا مگر مہربانی کر کے میرے سُم میں سے یہ کیل تو نکال دو، مجھے بہت تکلیف ہو رہی ہے۔“ بھیڑیے نے کہا، ”مجھے کیا ضرورت ہے کہ میں تجھ پر رحم کروں۔“ گدھے نے کہا، ”بھائی! میں تمہارے بھلے کے لیے کہہ رہا ہوں۔ فرض کرو، تم مجھے کھانا شروع کر دیا اور اگر یہ کیل تمہارے حلق میں اٹک گئی تو؟“

بھیڑیے نے سوچا کہ گدھا کہتا تو ٹھپک ہے۔ چھوٹی سی کیل اس کے پاؤں میں اتنی تکلیف دے رہی ہے، اگر یہ میرے حلق میں اٹک گئی تو میرا کیا حشر ہوگا؟ میں تو مفت میں مارا جاؤں گا۔ چلو ٹھپک ہے، اس کی کیل نکال کر ہی اسے کھاؤں تو اچھا رہے گا۔ ”لاؤ، اپنا پاؤں۔“ بھیڑیے نے گدھے سے کہا۔ گدھے نے



فوراً اپنا ایک پیر ذرا اوپر اٹھا لیا۔ بھیڑیے نے کہا، ”بتاؤ کہاں ہے کپل، مجھے تو نظر نہیں آرہی۔“ گدھے نے پھر ایک بار ہائے کی اور کہا۔ ”ذرا قریب آ کر غور سے دیکھو بھائی، ہائے میں مرا۔“ جیسے ہی بھیڑیا کپل دیکھنے کے لیے اور قریب آیا تو گدھے نے پوری طاقت سے بھیڑیے کے منہ پر ایسی دولتی ماری کہ بھیڑیا دُور جاگرا۔ اس کے دانت ٹوٹ گئے۔ وہ بڑی طرح زخمی ہو گیا اور درد کے مارے بلبلا نے لگا۔ اسے زخمی کر کے بھلا اب گدھا وہاں کیوں ٹھہرتا؟



### معانی و اشارات

تو گھاس اُڑا رہا ہے - مزے لے لے کر گھاس کھا رہا ہے  
 گدھے گھوڑے کا پاؤں hoof - سُم  
 انجام end - حشر  
 enjoying while eating grass



### مشق



- ۲- تو یہ..... گھاس اُڑا رہا ہے۔
  - ۳- میرے..... میں سے یہ کیل تو نکال دو۔
  - ۴- میرا کیا..... ہوگا؟
  - ۵- بھیڑیا..... دیکھنے کے لیے اور قریب آیا۔
- \* خرگوش اور گدھے کی کہانی میں کون سی بات ایک جیسی ہے؟

\* ایک جملے میں جواب لکھیے:

- ۱- گدھا کہاں چر رہا تھا؟
- ۲- بھیڑیے نے گدھے سے کیا کہا؟
- ۳- گدھے نے بھیڑیے سے کیا نکالنے کے لیے کہا؟
- ۴- بھیڑیا جب گدھے کے قریب آیا تو گدھے نے کیا کیا؟

کہانی مکمل کیجیے:



دو دوست..... جنگل میں سفر..... اچانک ایک ریچھ..... ایک دوست درخت پر..... دوسرا زمین پر لیٹ گیا..... ریچھ لیٹے ہوئے کو سونگھ کر چلا گیا..... درخت سے اتر کر دوست نے پوچھا..... ریچھ نے تمہارے کان میں کیا کہا..... دوست کا جواب..... اگر دوست مصیبت میں دوست کے کام نہ آئے تو اس سے دوستی نہ رکھو۔



\* غور کر کے بتائیے۔

- ۱- گدھا کیوں لنگڑا نے لگا؟
- ۲- بھیڑیا گدھے پر کیوں رحم نہیں کرنا چاہتا تھا؟
- ۳- بھیڑیے کو زخمی کر کے گدھا وہاں کیوں نہیں ٹھہرا؟

\* خالی جگہ پُر کیجیے:

- ۱- کہیں سے ایک..... بھیڑیا ادھر آ نکلا۔

اساتذہ کے لیے • ایسپ کی کہانیاں حاصل کر کے طلبہ کو سنائیں اور طلبہ کو انہیں پڑھنے کی ترغیب دیں۔

شوکت پردیسی

**پہلی بات:** بچوں کو اچھی اچھی نصیحتیں کی جائیں تو ان کے اخلاق سدھرتے ہیں۔ وہ ان پر عمل کر کے بڑوں کا ادب کرنا سیکھتے ہیں۔ جھوٹ نہیں بولتے اور اچھے کاموں میں ان کی دلچسپی بڑھتی ہے۔ اس نظم میں بچوں کو اچھے اخلاق کی تعلیم دی گئی اور ہر وقت آگے بڑھنے کا سبق سکھایا گیا ہے۔

آؤ بچو ، آؤ بچو  
 آپس کی تکرار بُری ہے  
 پڑھنا سیکھو ، لکھنا سیکھو  
 تم سچے ہو ، جھوٹ نہ بولو  
 اک نعمت ہے بھائی چارہ  
 پیچھے مُڑمُڑ کر مت دیکھو  
 مل کر قدم بڑھاؤ بچو  
 بگڑی بات بناؤ بچو  
 وقت کو کام میں لاؤ بچو  
 سچے ہی کہلاؤ بچو  
 سب سے میل بڑھاؤ بچو  
 آگے بڑھتے جاؤ بچو

بے سوچے مت بات کرو تم  
 عقل کو کام میں لاؤ بچو



**خلاصہ کلام:** یہاں بچوں کو مل جل کر رہنے اور آگے بڑھنے کا سبق دیا جا رہا ہے۔ آپس میں مل جل کر رہنے سے رُکے ہوئے کام پورے ہو جاتے ہیں۔ اس لیے ہمیں گزرے ہوئے وقت کو بھول کر نئے زمانے میں آگے بڑھنا ہے کیونکہ یہ عمل اور عقل کا زمانہ ہے۔

## \*\*\*\*\* معانی و اشارات \*\*\*\*\*

پیچھے مُڑ مُڑ کر مت دیکھو۔ پرانے وقت کو بھول کر  
نئے زمانے میں آگے بڑھو

forget the past and march towards future

قدم بڑھانا - آگے بڑھنا go forward

تکرار - جھگڑا quarrel

بھائی چارہ - میل جول fraternity



### مشق



۳۔ پیچھے مُڑ مُڑ کر مت دیکھو.....

\* دیے ہوئے لفظوں کے سامنے ان کے الٹ معنی  
والے (opposite) لفظ لکھیے۔

سچ، پیچھے، گھٹاؤ، بھلی

\* نظم سے ایسی سطریں لکھیے جن کے بارے میں شاعر  
کہتا ہے:

یہ کرنا چاہیے	یہ نہیں کرنا چاہیے

### سرگرمی / منصوبہ

’استاد کا ادب‘ عنوان پر آٹھ سطروں کا مضمون لکھیے۔

\* سوالوں کے جواب لکھیے:

۱۔ بچوں کے لیے کون سی بات بُری ہے؟

۲۔ ہمیں اپنا وقت کس طرح گزارنا چاہیے؟

۳۔ شاعر بچوں کو پیچھے مُڑ کر دیکھنے سے کیوں روک

رہا ہے؟

۴۔ شاعر کس چیز کو کام میں لانے کے لیے کہہ رہا

ہے؟

درجہ بندی

\* شعر مکمل کیجیے:

۱۔ آپس کی تکرار بُری ہے.....

۲۔ تم سچے ہو، جھوٹ نہ بولو.....



اوپر سے پھر نیچے لائیں

آگے سے پھر پیچھے آئیں

دوڑ میں سب سے آگے جائیں

آؤ اوپر ہاتھ اٹھائیں

ایک قدم ہم آگے جائیں

اچھلے کودیں، دوڑ لگائیں

• اوپر دی ہوئی حرکاتی نظم جیسی دوسری نظمیں تلاش کر کے بچوں کو انہیں حرکات کے ساتھ گانے کے لیے کہیں۔

اساتذہ کے لیے

**پہلی بات :** پیٹ بھرنے کے لیے لوگ مختلف کام کرتے ہیں۔ کوئی نوکری کرتا ہے، کوئی تجارت کرتا ہے، کوئی مزدوری کرتا ہے۔ ایسا ہی ایک کام 'بُوٹ پالش' بھی ہے۔ آپ نے ریلوے اسٹیشنوں اور کئی مقامات پر اکثر بُوٹ پالش والوں کو دیکھا ہوگا جو مسافروں کے جوتوں کی پالش کرتے ہیں۔  
ذیل کے سبق میں ایک بُوٹ پالش والے لڑکے کی ایمان داری کا واقعہ بیان کیا گیا ہے۔

دوپہر کا وقت تھا۔ میں گرمی سے پریشان پلیٹ فارم پر کھڑا ٹرین کا انتظار کر رہا تھا۔ اتنے میں ایک دُبل پتلا لڑکا میرے سامنے آکھڑا ہوا۔ اس کے جسم پر پھٹے پڑانے کپڑے تھے۔ کاندھے سے ایک میلا کچھلا جھولا لٹک رہا تھا۔ ”ساب بُوٹ پالش۔“ اس کے لہجے میں التجا تھی۔  
”نہیں... آگے جاؤ...“ میں نے بیزاری سے کہا۔



”ساب، میں بھکاری نہیں، بُوٹ پالش والا ہوں۔“ اُس نے بڑے اعتماد سے کہا۔

مجھے اس کا یہ انداز اچھا نہیں لگا، ”ٹھیک ہے، ٹھیک ہے...“ میں نے گھر درے لہجے میں کہا اور اُس کی طرف سے منہ پھیر لیا۔ اُس نے میرے دھول سے اٹے جوتوں پر ایک نگاہ ڈالی اور جانے کے لیے مڑا۔



اچانک کچھ سوچ کر میں نے اُسے آواز دی، ”اے سنو!“ وہ جلدی سے پلٹا۔ ”کیا لوگ بُوٹ پالش کا؟“  
”ساب... پانچ روپے...“ اُس کی آنکھوں میں خوشی کی چمک دکھائی دی۔  
”تین روپے دوں گا...“  
”ساب، سب پالش والے پانچ روپے ہی لیتے ہیں۔“

”میں تو تین روپے ہی دوں گا... کرنا ہو تو کرو... ورنہ...“

اُس نے جلدی سے اپنا جھولا فرش پر ڈال دیا اور بولا، ”ٹھیک ہے سب۔“

میں نے اپنا سپدھا پیر آگے بڑھایا۔ اُس نے ایک میلے کپڑے سے جوئے پر پڑی دھول جھاڑی اور پالش کرنے لگا۔ پالش ختم ہوتے ہوتے ٹرین کے آنے کا اعلان ہوا۔ میں نے جلدی سے اپنا پیر کھینچ لیا۔ جیب سے پانچ روپے کا سکہ نکال کر اُس کی طرف اُچھالا اور لپک کر ٹرین میں سوار ہو گیا۔ میں نے پلٹ کر دیکھا، پانچ روپے کا سکہ بوٹ پالش والے کے سامنے پڑا تھا۔ اُس کے چہرے پر ہلکی سی ناگواری تھی۔ شاید سکہ دینے کا میرا یہ انداز اُسے پسند نہیں آیا تھا۔ میں نے لا پرواہی سے گردن جھٹک دی اور ایک خالی سیٹ پر بیٹھ گیا۔

گھر آنے کے بعد جب میں نے اپنا بیگ ٹولا تو میرے ہوش اڑ گئے۔ بیگ میں وہ بڑا سا لفافہ نہیں تھا جس میں مختلف کمپنیوں کے چیک اور تین ہزار روپے نقد رکھے تھے۔ آخر کہاں گرا ہوگا وہ لفافہ؟ کسی جیب کترے نے تو..... ایک لمحے کو اُس بوٹ پالش والے لڑکے کا بھی خیال آیا مگر اب کیا ہو سکتا تھا۔

پورا ہفتہ اسی پریشانی میں گزر گیا۔ آٹھویں دن ڈاکیا ایک رجسٹری لفافہ لے کر آیا۔ کھول کر دیکھا تو میری حیرت اور خوشی کا ٹھکانا نہ رہا۔ لفافے میں تمام چیک اور نقدی جوئ کی توں موجود تھی۔ ساتھ ہی ٹوٹی پھوٹی اُردو میں ایک خط بھی تھا:

”صاحب! میں وہی بوٹ پالش والا ہوں جس سے آپ نے ریلوے اسٹیشن پر بوٹ پالش کروائی تھی۔ آپ جب ریل میں سوار ہو رہے تھے، تب آپ کا یہ لفافہ گر گیا تھا۔ وہ لوٹا رہا ہوں۔ لفافے پر آپ کا نام اور پتا لکھا تھا۔“  
مجھے اس مختصر سے خط میں اُس بوٹ پالش والے کا مُر جھایا ہوا چہرہ جھانکتا محسوس ہوا۔ اس خط نے مجھے جھنجھوڑ کر رکھ دیا۔ اُف! میں نے اُسے کتنا حقیر سمجھا تھا مگر وہ میلا کچیل لڑکا دل کا کیسا اُجلا نکلا۔  
اُس دن سے میں نے دل میں عہد کر لیا کہ آئندہ کبھی کسی شخص کو حقیر نہیں سمجھوں گا۔

### معانی و اشارات

سخت rough	-	گھر در	صحیح لفظ 'صاحب'۔ اکثر کم پڑھے لوگ	ساب
زمین floor	-	فرش	'ساب' بولتے ہیں۔	
کم حیثیت والا lowly	-	حقیر	بھروسا confidence	اعتماد

\* انسان کو دریا کی طرح سخی، سورج کی طرح شفیق اور زمین کی طرح نرم ہونا چاہیے۔

\* مجلس میں زبان پر، غصے میں ہاتھ پر اور دسترخوان پر بیٹھ کر بھوک پر قابو رکھیے۔



## مشق



۴۔ بوٹ پالش والے نے اپنے خط میں کیا لکھا تھا؟

\* ایک جملے میں جواب لکھیے:

\* اپنے الفاظ میں ان جملوں کا مطلب لکھیے۔

۱۔ مصنف پلیٹ فارم پر کیوں کھڑا تھا؟

۲۔ ٹرین کے آتے ہی مصنف نے کیا کیا؟

۱۔ ”میں بھکاری نہیں، بوٹ پالش والا ہوں۔“

۳۔ لفافے میں کیا تھا؟

۲۔ وہ میلا کچھلا لڑکا دل کا کیسا اُجلا نکلا۔

۴۔ مصنف نے دل میں کیا عہد کیا؟

### سرگرمی / منصوبہ

\* مختصر جواب لکھیے:

کسی بوٹ پالش والے سے ملاقات کیجیے اور اس سے ہوئی بات چیت کو مکالمے کی شکل میں اپنی بیاض میں نقل کیجیے۔

۱۔ بوٹ پالش والے کا حلیہ کیسا تھا؟

۲۔ بیگ ٹولنے کے بعد مصنف کیوں پریشان ہوا؟

۳۔ خط پڑھ کر مصنف کی کیا کیفیت ہوئی؟



## آئیے، زبان سیکھیں

جنس

۱۔ خواجہ صاحب کے والد کا انتقال ہو گیا تھا اس لیے والدہ نے ان کی تعلیم پر بہت توجہ دی۔

۲۔ سواری میں ملکہ اور بادشاہ دونوں تھے۔

۳۔ باغ میں مالی پودوں کو پانی دے رہا تھا اور مالن پھول توڑ رہی تھی۔

۴۔ شیر جھاڑیوں میں بیٹھا تھا اور شیرنی بچوں سے کھیل رہی تھی۔

۵۔ گائے چر رہی ہے اور بیل کھیت میں ہل کھینچ رہا ہے۔

بیل	شیر	مالی	بادشاہ	والد	(الف)
گائے	شیرنی	مالن	ملکہ	والدہ	(ب)

(الف) خانے کے اسم مذکر (male) ہیں۔ انھیں مذکر (masculine) کہا جاتا ہے۔

(ب) خانے کے اسم مادہ (female) ہیں۔ انھیں مؤنث (feminine) کہتے ہیں۔

\* نیچے دیے ہوئے لفظؤں کو مذکر/مؤنث کے خانوں میں لکھیے۔

لڑکا، چڑیا، کتیا، گھوڑا، بندر، بوڑھا، لڑکی، چڑا، گھوڑی، بندریا، بڑھیا، کتا

\* محاوروں کو جملوں میں استعمال کیجیے۔ جیسے: اس کے ہاتھ سے دولت کیا گئی دوستوں نے بھی منہ پھیر لیا۔

ہوش اُٹنا، خوشی کا ٹھکانا نہ ہونا، جھنجھوڑ کر رکھ دینا، دل کا اُجلا ہونا

• یہ سبق محنت کشوں کی عظمت، عزم اور خود اعتمادی کا اظہار کرتا ہے۔ ہماری تاریخ میں بھی ایسے ہی محنت کی عظمت کے واقعات ملتے ہیں۔

طلبہ کو مختصر اُن واقعات کے بارے میں بتائیں۔

اساتذہ کے لیے





ادارہ

**پہلی بات:** پانی اللہ تعالیٰ کی بڑی نعمت ہے۔ پانی ہی کی وجہ سے دنیا میں خوش حالی ہے۔ غور کیجیے کہ اگر کوئی چیز وقت پر نہ ملے تو ہمیں کتنی پریشانی ہوتی ہے۔ یہی حال پانی کا بھی ہے۔ اگر برسات میں پانی نہ برسے، تالاب اور کنویں سوکھ جائیں تو پانی نہیں ملے گا۔

ناکافی بارش کی وجہ سے ہمارے ملک میں پانی کی قلت ہو جاتی ہے۔ ایک ایک گھڑے پانی کے لیے لوگ مارے مارے پھرتے ہیں۔ اس سبق میں بچوں کو پانی برباد کرنے سے روکا گیا ہے۔

گرمی کے دن تھے۔ کھانا کھانے کے بعد امی آرام کر رہی تھیں۔ اکرم باہر دوستوں کے ساتھ کھیل رہا تھا۔ نرگس اپنی گڑیا کو نہلانے کے لیے غسل خانے میں گئی۔ اس نے نل کھولا۔ ارے یہ کیا؟ نل کی ٹونٹی سے پانی کی ایک دو بوندیں گریں بس۔ اس نے دیکھا ہنڈے اور بالٹیاں خالی تھیں۔ ایک ٹب میں تھوڑا سا پانی تھا جو گڑیا کو نہلانے کے لیے کافی تھا۔ اتنے میں غسل خانے کا دروازہ دھڑ سے کھلا۔ دیکھا تو اکرم ہاتھ میں کچھڑ بھری گیند لیے کھڑا تھا۔



نرگس نے غصے سے کہا، ”کیا بات ہے؟“

اکرم بولا، ”ہٹو، مجھے گیند دھونا ہے۔“

نرگس بولی، ”جاؤ۔ باہر کہیں دھولو۔ پانی نہیں ہے۔“

اکرم چڑ کر بولا، ”پانی نہیں ہے تو پھر تم کیا کر رہی ہو؟ تمہاری گڑیا کو نہلانے کے لیے پانی ہے اور.... چلو ہٹو۔“



آوازیں سن کر امی جلدی جلدی غسل خانے تک آئیں تو دونوں بچوں کو لڑتا جھگڑتا پایا۔ ”کیا ہو رہا ہے؟“ انھوں نے غصے سے پوچھا۔ دونوں ایک دوسرے کی شکایت کرنے لگے۔

”کیا تمہیں معلوم نہیں کہ آج کل پانی کتنی مشکل سے مل رہا ہے؟“ امی نے انہیں سمجھاتے ہوئے کہا۔

”تو کیا اب ہم پانی بھی گھاسلیٹ اور بجلی

کی طرح بچا بچا کر استعمال کریں؟“ اکرم نے پوچھا۔

”ہاں، بیٹے! پانی بھی ہمیں اپنی ضرورت کے مطابق استعمال کرنا چاہیے۔ تم جانتے ہونا کہ جب سوکھا پڑ جاتا ہے، کوئی فصل نہیں اُگتی، تب انسان اور حیوان سب پانی کے بغیر پریشان ہو جاتے ہیں۔“

”امی! تو پھر پانی کا غیر ضروری استعمال کیا ہے؟ ہم اپنی ضرورتوں کے لیے ہی تو پانی استعمال کرتے ہیں؟“

اکرم نے پوچھا۔

امی بولیں ”جہاں بالٹی بھر پانی سے کام چلتا ہے، وہاں دو چار بالٹیاں خرچ کریں تو یہ پانی کا غیر ضروری استعمال کہلائے گا۔ ویسے بھی بغیر ضرورت پانی نہیں بہانا چاہیے۔“

اکرم جھٹ بولا، ”مگر لوگ تو گلیوں اور سڑکوں پر پانی کا چھڑکاؤ کرتے ہیں۔ نل کھلا چھوڑ دیتے ہیں۔ برتن بھر کر چھلکتا رہتا ہے مگر انھیں پروا نہیں ہوتی۔“

”وہ بھی پانی کا غلط استعمال ہے۔ پانی صرف ضروری کاموں کے لیے ہی استعمال کرنا چاہیے۔“ امی نے انھیں بڑے پیار سے سمجھایا۔

”جیسے نہانا دھونا، صاف صفائی اور کھانا پکانا بغیر پانی کے نہیں ہو سکتا۔ ہے نا امی۔“ نرگس جلدی سے بولی۔

اکرم جھٹ سے بولا، ”اور پینے کے لیے بھی... پیاس کے مارے جب بُرا حال ہو تو دو گھونٹ ٹھنڈا پانی کتنی تازگی دیتا ہے۔“

”بالکل ٹھیک! اب تم دونوں سمجھ گئے کہ پانی کتنی قیمتی چیز ہے۔ شام کو نل آئے تو گڑیا اور گیند دھو لینا لیکن زیادہ پانی مت بہانا۔“

### معانی و اشارات

فصل - پیداوار crop

غسل خانہ - حمام، نہانے کی جگہ bathroom

ٹونٹی - نل tap



### مشق



غور کر کے بتائیے۔



\* ایک جملے میں جواب لکھیے:

پانی کا غلط استعمال	پانی کا صحیح استعمال

۱۔ نرگس غسل خانے میں کیوں گئی تھی؟

۲۔ اکرم غسل خانے میں کیوں آیا؟

۳۔ امی نے غسل خانے میں کیا دیکھا؟

\* اُردو میں ترجمہ کیجیے :

- 1) A friend in need is a friend indeed.
- 2) Practice makes a man perfect.
- 3) Health is wealth.

### سرگرمی / منصوبہ

سالانہ جلسے کے موقع پر آپ کو اپنی کلاس سجانا ہے۔ اس تعلق سے آپس میں بات چیت کیجیے۔

\* ان حالات میں آپ کیا کریں گے؟

- ۱۔ کسی کی کھوئی ہوئی چیز آپ کو مل جائے اور آپ اس کے مالک کا پتا جانتے ہوں۔
- ۲۔ گرمی کے دنوں میں پرندوں یا جانوروں کو دیکھ کر آپ کو محسوس ہو کہ وہ پیاسے ہیں۔
- ۳۔ اگر کسی کمزور اور ضعیف شخص کو راستہ پار کرانا ہو۔
- ۴۔ کسی کھلے ہوئے نل سے پانی بہ رہا ہو۔


متین اچل پوری

### جھرننا



اضافی مطالعہ

خوش ہو کر کلکاری ماروں  
 جھرنے تیرے نظر اُتاروں  
 تیرا ہر قطرہ ہے موتی  
 تو نے بڑھا دی آنکھ کی جوتی  
 کاغذ پر تصویر اُتاروں  
 جھرنے تیری نظر اُتاروں  
 سبز بلندی سے گرتا ہے  
 ساری وادی میں پھرتا ہے  
 حسن زباں کا تجھ پر واروں  
 جھرنے تیری نظر اُتاروں



آئیے، لطف اُٹھائیں



\* انگریزی alphabet لکھ کر جملے کو پڑھیں :

- ۱۔ میں نے ..... لا کھایا۔ (K, J)
- ۲۔ یہ دوا ..... لی ہے۔ (P, T)
- ۳۔ یہ میری کر ..... ہے۔ (G, C)
- ۴۔ ..... امان بہت بہادر خاتون تھیں۔ (B, E)
- ۵۔ بابو ..... میں بہت غریب ہوں۔ (D, G)
- ۶۔ بارات میں با ..... نج رہے ہیں۔ (A, J)

### کیا آپ جانتے ہیں؟

پڑھنے کا شوق اب ہم E-book سے پورا کر سکتے ہیں۔ سائنس کی ترقی نے سیاہی سے لکھی جانے والی کتابوں کا زمانہ ختم کر دیا ہے۔ اب الیکٹرانک کتابیں تیار ہونے لگی ہیں۔ ان کی تحریر بے حد خوبصورت اور واضح ہوتی ہیں۔ اس کے حروف کو چھوٹا، بڑا اور روشن کیا جاسکتا ہے۔ اس کتاب میں شامل کسی مضمون کو ہم علیحدہ سے بھی محفوظ کر سکتے ہیں۔

• 'ان حالات میں آپ کیا کریں گے؟' یہ مشق طلبہ کو غور و فکر پر آمادہ کرنے کے لیے دی گئی ہے۔ اس کا تعلق روزمرہ زندگی سے جوڑا گیا ہے۔ اساتذہ مزید مثالوں کے ساتھ اس قسم کی مشقیں تیار کر کے انہیں حل کروائیں۔

اساتذہ کے لیے

## دریا کنارے چاندنی

### اختر شیرانی

**پہلی بات :** سورج کی روشنی سے جو اُجالا پھیلتا ہے، اسے دھوپ کہتے ہیں۔ دھوپ میں آس پاس کے سارے منظر چمک اُٹھتے ہیں۔ اسی طرح رات کے اندھیرے میں چاند کی روشنی سے جو ٹھنڈا ٹھنڈا اُجالا پھیلتا ہے، اسے چاندنی کہا جاتا ہے۔ چاندنی میں بھی ہر منظر بڑا خوب صورت دکھائی دیتا ہے۔

کیا چھا رہی ہے چاندنی      اٹھلا رہی ہے چاندنی  
 دریا کی اک اک لہر کو      نہلا رہی ہے چاندنی  
 لہرا رہی ہے چاندنی !  
 دریا کنارے دیکھنا      پانی میں تارے دیکھنا  
 تاروں کو دامن میں لیے      کیا کیا نظارے دیکھنا  
 دکھلا رہی ہے چاندنی !  
 اے لو ، وہ بدلی آگئی      اور چاندنی پر چھا گئی  
 باہر نکلنے کے لیے      پھر آئی پھر کترا گئی  
 گھبرا رہی ہے چاندنی !

**خلاصہ کلام :** رات کے وقت چاندنی ہر طرف پھیلی ہوتی ہے۔ بہتے ہوئے دریا کی ہر لہر چاندنی میں چمک رہی ہے۔ پانی میں تاروں کا عکس لہرا رہا ہے۔ پھر بادل چھا جاتے ہیں تو چاندنی غائب ہو جاتی ہے۔

### معانی و اشارات

بدلی - cloud  
 کترا - to avoid

اٹھلانا - swagger  
 دامن - bed of a river  
 نظارہ - scene



9KRMBH



## مشق



درجہ بندی

\* ایک جملے میں جواب لکھیے:

\* نیچے دی ہوئی بے ترتیب سطروں کو نظم کی ترتیب کے مطابق اپنی بیاض میں لکھیے۔

- ۱۔ پھر آئی پھر کتر آگئی
- ۲۔ دریا کی اک اک لہر کو
- ۳۔ اور چاندنی پر چھاگئی
- ۴۔ پانی میں تارے دیکھنا

سیر بین

اپنے علاقے کی ندی / دریا / سمندر کے کنارے پر جا کر وہاں کے منظر کا مشاہدہ کیجیے۔

- ۱۔ چاندنی کس کو نہلا رہی ہے؟
- ۲۔ دریا کے دامن میں کیا ہے؟
- ۳۔ کس کے آنے سے چاندنی غائب ہوگئی؟

تلاش و جستجو

\* ان لفظوں کو پڑھیے:

پیارے ، کھارے ، چارے۔  
نظم سے ایسے ہی دوسرے الفاظ تلاش کر کے لکھیے۔

لفظی معرہ

ذیل میں اسکول سے متعلق چند انگریزی الفاظ دیے ہوئے ہیں۔ ان الفاظ کے لیے اردو میں جو الفاظ استعمال ہوتے ہیں انھیں اشارے کے مطابق مختلف خانوں میں ترتیب وار لکھیے۔

دائیں سے بائیں

1. School-bag
4. Noise
6. Laboratory
9. Chalk
10. Ground
11. Table
12. Book

اوپر سے نیچے

1. Notebook
2. Blackboard
3. Library
4. Student
5. Chair
7. Teacher
8. Peon
9. Player

		4		3		2		1
					5			
	7					6		
							8	
								9
					10			
			12				11	

### امان الحق بالا پوری

**پہلی بات :** ہمارے ملک میں سال بھر میں یوں تو کئی تہوار منائے جاتے ہیں لیکن عید اور دپوالی زیادہ مشہور ہیں۔ بچے خوشی اور جوش کے ساتھ ان تہواروں کے آنے کا انتظار کرتے ہیں۔  
اس نظم میں شاعر نے بچوں کی خوشیوں اور جوش و خروش کا بڑے اچھے انداز میں ذکر کیا ہے۔ ساتھ ہی یہ بتایا ہے کہ ہمیں سارے تہوار مل جل کر منانا چاہیے۔



آؤ روپا ، آؤ غزالی  
ساتھ منائیں عید دپوالی  
خوب ہے رونق بازاروں میں بھپڑ لگی ہے دوکانوں میں  
تم بھی چل کر دیپ خریدو میں بھی لے لوں کنگن بالی  
ساتھ منائیں عید دپوالی  
انور ، اکبر ، اختر آؤ راجو کو بھی ساتھ میں لاؤ  
شہر خورما اور سویاں کھائیں ہم سب پیالی پیالی  
ساتھ منائیں عید دپوالی  
آؤ مل کر عید منائیں دپوالی کے دیپ جلائیں  
مل کر گائیں پیار کے نغمے چاروں جانب ہو خوش حالی  
ساتھ منائیں عید دپوالی

خلاصہ کلام : اس نظم میں شاعر نے عید اور دیوالی جیسے بڑے تہواروں کا ذکر کیا ہے۔ ان تہواروں پر بازاروں میں خوب رونق ہوتی ہے۔ بچے اپنی پسند کی چیزیں خریدتے ہیں۔ تہواروں میں طرح طرح کے پکوان بنائے جاتے ہیں۔ بچے مل جل کر انھیں کھاتے اور مزہ لیتے ہیں۔ دیوالی کے تہوار پر چراغ جلا کر روشنی کی جاتی ہے۔

### معانی و اشارات

شیر	- دودھ milk	رونق	- چہل پہل، زندگی festivity
خورما	- (صحیح خرما) کھجور، چھوہارا date	دیپ	- چراغ lamp



### مشق



\* معلوم کیجیے کہ دیوالی کا تہوار کیوں منایا جاتا ہے؟

سرگرمی / منصوبہ






اپنے دوستوں کے گھر جا کر عید اور دیوالی کی مبارکباد دیجیے۔

\* سوالوں کے جواب لکھیے :

- ۱۔ اس نظم میں کن دو تہواروں کا ذکر ہے؟
- ۲۔ دکانوں میں بھیڑ کیوں لگی ہے؟
- ۳۔ دیپ کس تہوار پر جلاتے ہیں؟
- ۴۔ اس نظم میں جن بچوں کے نام آئے ہیں انھیں سلسلہ وار لکھیے۔
- ۵۔ عید پر کون سے پکوان بنائے جاتے ہیں؟

### آئیے، کھیل کھیلیں

تصویروں کی جگہ مناسب فعل استعمال کر کے جملے دوبارہ لکھیے :

- ۱۔ شاہین  رہی ہے۔
- ۲۔ خاور بستر پر  رہا ہے۔
- ۳۔ رئیس کتاب  رہا ہے۔
- ۴۔ گھوڑا  رہا ہے۔
- ۵۔ کوآپانی  رہا ہے۔

جوڑیاں لگائیے :



ب	الف
رنگ	عید
سینا کلاز	دیوالی
دیپ	کرسمس
شیر خرما	ہولی


• 'آئیے، کھیل کھیلیں' کا مقصد مسرت بخش ڈھنگ سے زبان سکھانا ہے۔ اس مشق میں تصویروں کے ذریعے فعل (قواعد) کو سمجھایا گیا ہے۔ قواعد کی تدریس کے لیے تصویروں کی مدد لی جائے۔

اساتذہ کے لیے

ادارہ

**پہلی بات:** آپ نے حاتم طائی کا نام ضرور سنا ہوگا۔ اس کی سخاوت کے قصے آج بھی مشہور ہیں۔ ایک مرتبہ بادشاہ نے یہ اعلان کروایا کہ جو شخص حاتم کو گرفتار کر کے لائے گا، انعام سے نوازا جائے گا۔ اس ڈر سے حاتم ایک جنگل میں جا چھپا۔ وہاں اس نے ایک بوڑھے کو اپنی بیوی سے یہ کہتے سنا کہ ہم غربت کے مارے پریشان ہیں۔ اگر حاتم ہمیں مل جاتا تو ہمارے دکھ درد دور ہو جاتے۔ یہ سن کر حاتم نے اپنے آپ کو ان کے سامنے پیش کر دیا کہ تم مجھے بادشاہ کے حوالے کر کے انعام کی رقم حاصل کر لو۔

دنیا میں آج بھی ایسے کئی لوگ موجود ہیں جنہیں اللہ نے بے شمار دولت سے نوازا ہے۔ اسی کے ساتھ ان کے دل میں غریبوں اور پریشان حال لوگوں کی مدد کا جذبہ بھی موجود ہے۔ اس سبق میں ایسے ہی ایک شخص کا ذکر کیا گیا ہے۔



عبدالرزاق اسماعیل کالسیکر کا شمار کوکن کی اہم شخصیتوں میں ہوتا ہے۔ ۱۸ جولائی ۱۹۳۱ء کو وہ رتناگری کے ایک قصبے 'داسور' میں پیدا ہوئے۔ ان کے والد نے ممبئی آ کر صابن سازی کا کاروبار شروع کر دیا تھا۔ ان کے ابتدائی حالات بہت اچھے نہیں تھے۔ عبدالرزاق کالسیکر دبئی چلے گئے اور وہاں انہوں نے لائڈری کا کاروبار شروع کیا۔ پھر چند برسوں بعد عطر سازی کا کاروبار کرنے لگے۔ محنت کے نتیجے میں ان کے کاروبار میں اس قدر برکت ہوئی کہ ان کا شمار دبئی

کے امیر ترین تاجروں میں ہونے لگا۔ 'الرصاصی پرفیوم' کے نام سے انہوں نے دنیا بھر میں ایک سو پندرہ اسٹور قائم کیے جہاں سے تقریباً پچاس ملکوں کو عطر فروخت کیا جاتا ہے۔

حاجی کالسیکر نماز روزے کے بڑے پابند تھے۔ ان میں سخاوت اور مروت جیسی خوبیاں تھیں۔ وہ اپنے سارے کام اُصولوں کی پابندی سے کرتے تھے۔ خدا نے انہیں دولت سے نوازا تھا، اسی کے ساتھ انسانیت کا درد بھی عطا کیا تھا۔ محتاجوں، ناداروں اور مفلسوں کی ترقی اور سماجی بھلائی کے کاموں کا جذبہ ان میں کوٹ کوٹ کر بھرا تھا۔ انہوں نے بے شمار دینی، تعلیمی اور سماجی اداروں کو مالی امداد سے نوازا۔ ان کی سرپرستی میں کئی ادارے قائم ہوئے۔



ان میں 'المحمد ٹرسٹ'، 'اے۔ اے۔ ای۔ کالسیکر ایجوکیشنل اینڈ ویلفیئر ٹرسٹ' اور 'فیروس ایجوکیشنل فاؤنڈیشن' قابل ذکر ہیں۔ کالسیکر نہایت سادگی پسند، کفایت شعار اور قوم کے خدمت گزار تھے۔ وہ اکثر لوگوں کو قرض دیا کرتے تھے مگر قرض نہ لوٹائے جانے پر بھی ان کے برتاؤ میں فرق نہ آتا۔ اگر کوئی ان سے بُرا سلوک کرتا، تب بھی وہ اس کے ساتھ نرمی کا برتاؤ کرتے۔ ان کی عادت تھی کہ کبھی اکیلے کھانا نہیں کھاتے تھے۔ ان کے دسترخوان پر کوئی نہ کوئی مہمان ضرور ہوتا تھا۔ ایک مرتبہ وہ کھانا کھا رہے تھے، کوئی نہ تھا تو راستہ چلتے فقیر کو بلا کر ساتھ بٹھا لیا۔ وہ اکثر کہا کرتے تھے، 'وہ انسان نہیں جو انسان کے کام نہ آئے۔'

حاجی عبدالرزاق کالسیکر کی زندگی ہمارے لیے ایک مثال ہے۔ ۱۰ اگست ۲۰۱۵ء کو ان کا انتقال ہوا۔ ان کے قائم کیے ہوئے فلاحی اور تعلیمی ادارے ہمیں ان کی یاد دلاتے رہیں گے۔

### معانی و اشارات

مرّت	- لحاظ کرنا politeness	قصبہ	- بڑا گاؤں town
نوازا	- عزت بخشنا، بخشش کرنا bestow	تاجر	- بیوپاری businessman
کفایت شعار	- بچت کرنے والا economical	سخاوت	- اپنے مال سے لوگوں کی مدد کرنا، فیاضی، بخشش
فلاحی	- بھلائی سے متعلق welfare		generosity



### مشق



\* مختصر جواب لکھیے :

- ۱- حاجی کالسیکر کن خوبیوں کے مالک تھے؟
- ۲- حاجی کالسیکر نے کن اداروں کی تعمیر و ترقی میں مدد کی؟
- ۳- کس واقعے سے پتا چلتا ہے کہ حاجی کالسیکر اکیلے کھانا نہیں کھاتے تھے؟

\* ایک جملے میں جواب لکھیے :

- ۱- عبدالرزاق کالسیکر کہاں پیدا ہوئے تھے؟
- ۲- عبدالرزاق کالسیکر نے دبئی میں کون سے کاروبار شروع کیے تھے؟
- ۳- 'الرصاصی پرفیوم' کے نام سے کتنے اسٹور دنیا بھر میں قائم کیے گئے تھے؟
- ۴- بُرا سلوک کرنے والوں کے ساتھ حاجی کالسیکر کیسا برتاؤ کرتے تھے؟
- ۵- حاجی کالسیکر کا انتقال کب ہوا؟



\* تو سین میں دیے ہوئے الفاظ کی مدد سے خالی جگہوں

کو پُر کیجیے:

(قلم، دوا، عطر، عمارت، گھڑی)

مثال - ممبئی آ کر صابن سازی کا کاروبار شروع کر دیا تھا۔

۱- چند برسوں بعد..... سازی کا کاروبار کرنے لگے۔

۲- دہلی میں..... سازی کے کئی کارخانے ہیں۔

۳- ساگوان کی لکڑی.... سازی کے کام آتی ہے۔

۴- ممبئی..... سازی کا ایک اہم مرکز ہے۔

۵- اس نے..... سازی کا ہنر سیکھ لیا۔

## بات سے بات چلے

”اچھا انسان بننے کے لیے ہمیں کون سے کام کرنے چاہئیں اور کن برائیوں سے بچنا چاہیے؟“ اس موضوع پر گروہ میں بات چیت کیجیے۔

زور قلم

اس سبق سے ایسے الفاظ تلاش کر کے اپنی بیاض میں لکھیے جن کے آخر میں ’ت‘ آتا ہو مثلاً ’عظمت‘۔

## سرگرمی / منصوبہ

استاد/ سرپرست کی مدد سے دنیا کی چند ایسی شخصیات کے نام معلوم کیجیے جو بے شمار دولت کی مالک ہیں۔

## آئیے، لطف اٹھائیں



ایک تھے چھبؤ میاں۔ ایک دن وہ شکار کو چلے۔ راستے میں تربوز کا کھیت تھا جس میں بڑے بڑے تربوز لگے ہوئے تھے۔ جب چھبؤ میاں نے تربوز دیکھا تو حیران ہو کر کہنے لگے، ”ارے! اتنی چھوٹی چھوٹی بیلوں میں اتنے بڑے بڑے تربوز! ان کو تو بہت بڑے پیڑ پر لگنا چاہیے تھا۔“

چھبؤ میاں اور آگے چلے۔ راستے میں آم کا پیڑ تھا۔ آم کا پیڑ بہت بڑا تھا۔ اس میں چھوٹی چھوٹی کیریاں لگی تھیں۔ چھبؤ میاں نے جب یہ منظر دیکھا تو اور بھی حیران ہوئے اور بولے، ”ارے اتنا بڑا پیڑ اور اتنے چھوٹے پھل! اس پیڑ پر تو تربوز لگنا چاہیے تھا اور تربوز کے کھیت میں آم۔“ ابھی وہ منہ



اوپر کیے کیریوں کو دیکھ ہی رہے تھے کہ ایک کیری پٹ سے ٹوٹ کر گری۔ کیری ٹھیک چھبؤ میاں کی ناک پر پڑی۔ انھیں اچھی خاصی چوٹ آئی اور وہ ناک پکڑ کر بیٹھ گئے۔ تھوڑی دیر میں جب درد کچھ کم ہوا تو چھبؤ میاں کہنے لگے، ”اللہ کا شکر ہے کہ یہاں تربوز نہیں ہیں ورنہ نہ جانے میری ناک کا کیا حال ہوا ہوتا۔“

• اس کتاب میں پہلی بار مشق کے تحت ذیلی سرخیاں قائم کی گئی ہیں جن کا مقصد طلبہ کی ذہنی صلاحیتوں کو فروغ دے کر ان کے لسانی اور جمالیاتی ذوق کو پروان چڑھانا ہے۔ نیز ان کی تخلیقی صلاحیتوں کو ابھارنا ہے۔ اساتذہ ان سرخیوں کے طرز پر طلبہ کی تدریس کے لیے مزید مشقیں تیار کریں۔

اساتذہ کے لیے

ظفر کمالی

**پہلی بات:** علم حاصل کرنے کے لیے ہم اسکول جاتے ہیں۔ یہاں طرح طرح کی کتابیں ہوتی ہیں: تاریخ، جغرافیہ، ریاضی، سائنس اور زبان کے علم پر۔ یہ علم ہمارے لیے قیمتی خزانہ ہے۔ دنیا میں زندگی گزارنے کے لیے ہمیں علم کی ضرورت ہوتی ہے جو ہم کتابوں سے حاصل کرتے ہیں۔ مدرسے میں پڑھی پڑھائی جانے والی کتابوں کے علاوہ لائبریری میں کہانیوں، نظموں اور معلومات کی کتابیں ملتی ہیں۔ ہمیں ان سے بھی علم حاصل کرنا چاہیے۔

کتابیں علم و حکمت کا خزانہ  
سکوں دل کا، دواؤں کی دوا ہیں  
بڑی دولت جہاں میں اس نے پائی  
بتاتی ہیں ہمیں کیا ہے سلیقہ  
یقیناً اس کو ذلت نے ہے گھیرا  
وہ ہے بھوتوں کا مسکن، گھر کہاں ہے



کتابوں سے سدا رشتہ بڑھاؤ  
اسی میں زندگی اپنی لگاؤ



سمجھتا ہے اسے سارا زمانہ  
کتابیں کیا ہیں، روحانی غذا ہیں  
کتابوں سے ہے جس کی آشنائی  
سکھاتی ہیں یہ چنے کا طریقہ  
کسی نے منہ کتابوں سے جو پھیرا  
کتابوں سے اگر خالی مکاں ہے

**خلاصہ کلام:** سب مانتے ہیں کہ کتابوں سے علم کا خزانہ حاصل کیا جاسکتا ہے۔ کتابیں پڑھنے سے دل کو سکون ملتا ہے اور ان سے دوستی بڑی دولت ہے۔ کتابیں زندگی کا ڈھنگ سکھاتی ہیں۔ اگر کوئی ان سے رشتہ توڑ لیتا ہے تو اسے دنیا میں ذلیل ہونا پڑتا ہے۔ جس گھر میں کتابیں نہیں ہوتیں اسے اچھا نہیں سمجھا جاتا۔

معانی و اشارات



ذلت - برائی meanness  
مسکن - رہنے کی جگہ abode

آشنائی - جان پہچان knowing  
منہ پھیرنا - تعلق نہ رکھنا to neglect



## مشق



### سیر بین

اسکول سے گھر آتے وقت راستے میں نظر آنے والے مختلف سائن بورڈ پر لکھی ہوئی تحریریں پڑھیے اور انہیں اپنی یادداشت کے سہارے بیاض میں لکھیے۔

### \* سوالوں کے جواب لکھیے:

- ۱۔ کتابیں کس چیز کا خزانہ ہیں؟
- ۲۔ دل کو سکون کس چیز سے ملتا ہے؟
- ۳۔ بڑی دولت کسے حاصل ہوتی ہے؟
- ۴۔ کتابیں ہمیں کیا سکھاتی ہیں؟
- ۵۔ کتابوں سے منہ پھرنے کا نتیجہ کیا ہوتا ہے؟
- ۶۔ جہاں کتابیں نہیں اس گھر کو کیا کہا گیا ہے؟

### زور قلم

\* دیے ہوئے نکات کی مدد سے 'سیلاب' عنوان پر دس سطروں کا مضمون لکھیے۔

سیلاب کا منظر..... زبردست جانی مالی نقصان .....  
 سیلاب کے بعد کی تکلیف اور پریشانی .....  
 راحت کاری کے کام ..... حکومت کی امداد .....  
 لوگوں اور سماجی اداروں کا مدد پہنچانا ..... سیلاب سے  
 متاثر لوگوں کو دوبارہ بسانے کی کوشش ..... سیلاب  
 سے بچنے کی تدبیریں۔

### \* خالی جگہ پُر کیجیے:

- ۱۔ کتابیں کیا ہیں ، ..... غذا ہیں
- ۲۔ بڑی ..... جہاں میں اس نے پائی
- ۳۔ سکھاتی ہیں یہ ..... کا طریقہ
- ۴۔ کتابوں سے سدا ..... بڑھاؤ

### سرگرمی / منصوبہ

اسکول کی لائبریری سے کہانیوں اور نظموں کی کتابیں حاصل کر کے انہیں پڑھیے اور جو کچھ ان میں لکھا ہے، اپنے دوستوں کو سنائیے۔



**پہلی بات :** مولانا ابوالکلام آزاد بھارت کی جنگِ آزادی میں شریک تھے۔ انگریزوں نے انھیں احمد نگر کی جیل میں قید کر دیا تھا۔ جیل میں وہ روزانہ چڑیوں کو دیکھا کرتے اور انھیں دانے کھلایا کرتے تھے۔ چند ہی دنوں میں وہ چڑیاں ان سے اس قدر مانوس ہو گئیں کہ کبھی ان کے پاس آ بیٹھتیں، اُچھلتیں، کودتیں اور کبھی ان کے کندھے پر چھلانگ لگاتیں۔ یہ چڑیاں اکثر ان کے صوفے اور کتابوں کے آس پاس منڈلاتی رہتیں۔

اس سے پتا چلا کہ پرندے اور جانور انسانوں سے بہت جلد ہل جاتے ہیں۔ پرندوں کے ایک ایسے ہی دوست تھے سالم علی۔ انھوں نے پرندوں کے متعلق معلومات کا خزانہ جمع کیا تھا۔ اس مضمون میں ان کے حالات بیان کیے گئے ہیں۔

سالم علی ہمارے ملک میں پرندوں کے نام و رسائیں داں گزرے ہیں۔ انھیں پوری دنیا میں پرندوں کا عالم سمجھا جاتا تھا۔ ان کے والد کا نام معز الدین تھا۔ سالم علی ۱۲ نومبر ۱۸۹۶ء کو پیدا ہوئے۔ جب وہ ایک برس کے تھے تب ان کے والد کا انتقال ہوا اور جب وہ تین برس کے ہوئے تو ان کی والدہ زینت النساء بھی اللہ کو پیاری ہو گئیں۔



سالم علی نے پرندوں کے بارے میں ایسی معلومات جمع کی ہیں کہ پڑھ کر حیرت ہوتی ہے۔ بچپن ہی سے انھیں پرندے اچھے لگتے تھے۔ وہ گھنٹوں فضا میں چڑیوں کو اڑتے ہوئے دیکھتے رہتے۔ جب وہ دس سال کے تھے تو ایک بار کسی شکاری نے ایک گوریا کا شکار کیا۔ جب وہ زمین پر گری تو سالم علی دوڑ کر گئے اور اسے اُٹھالیا۔ انھوں نے چڑیا کی گردن پر ایک پیلا دھبہ دیکھا۔ وہ دوڑتے ہوئے اپنے چچا امیر الدین طیب جی کے پاس آئے اور ان سے پوچھنے لگے کہ یہ کون سی چڑیا ہے؟ امیر الدین خود بھی شکاری تھے لیکن وہ بھی اس چڑیا کو پہچان نہ سکے۔

ایک مرتبہ امیر الدین سالم علی کو لے کر ممبئی کی نیچرل ہسٹری سوسائٹی گئے۔ سوسائٹی کے سیکریٹری کو یہ دیکھ کر بڑی حیرت ہوئی کہ سالم علی کو پرندوں سے اتنی دلچسپی ہے۔ انھوں نے سالم علی کو مردہ پرندوں کے جسم دکھانے شروع کیے جن کو بھراؤ کر کے وہاں رکھا گیا تھا۔ سالم علی نے سوچا بھی نہیں تھا کہ پرندوں کی اتنی قسمیں ہوتی ہیں۔ اس کے بعد سالم علی نیچرل ہسٹری سوسائٹی میں اکثر جانے لگے۔ انھوں نے وہاں بے شمار پرندوں کو پہچانا اور مردہ پرندوں کی



کھال میں بھراؤ کرنا سیکھ لیا۔ ایک دلچسپ بات یہ ہے کہ سالم علی کے پاس کسی یونیورسٹی کی ڈگری نہیں تھی۔ انھوں نے کالج میں داخلہ لیا تو تھا لیکن ریاضی میں انھیں کوئی دلچسپی نہیں تھی اس لیے کالج چھوڑ دیا۔ ان کے بڑے بھائی برما میں کانوں کی کھدائی کا کام کرتے تھے۔ سالم علی وہاں چلے گئے تاکہ بھائی کی مدد کر سکیں۔ وہاں بھی وہ جنگلوں میں گھومتے پھرتے اور پرندوں کو ڈھونڈتے رہتے تھے۔ پھر وہ ممبئی

واپس آ گئے۔ یہاں انھوں نے علم حیوانات میں ایک کورس مکمل کیا اور ممبئی نیچرل ہسٹری سوسائٹی میں ملازم ہو گئے۔

سالم علی لمبے عرصے تک پرندوں کا مطالعہ کرتے رہے۔ وہ سنی سنائی باتوں پر بھروسا نہیں کرتے تھے بلکہ خود

مشاہدہ اور تجربہ کر کے معلومات حاصل کرتے تھے۔ انھوں نے ایک لمبے عرصے

تک 'بیا' کے بارے میں جانکاری حاصل کی۔ وہ تین چار مہینے صبح سے شام تک

اس چڑیا کے رہن سہن اور عادتوں کا مشاہدہ کرتے رہے۔ ۱۹۳۰ء میں انھوں نے

اپنی معلومات کو ایک کتاب کی شکل میں پیش کیا۔ اس کتاب سے پوری دنیا میں

ان کی شہرت پھیل گئی۔



بچپن ہی سے سالم علی پرندوں پر ایک کتاب لکھنا چاہتے تھے۔ چنانچہ

۱۹۴۱ء میں انھوں نے The Book of Indian Birds کے نام سے ایک

اور دلچسپ کتاب لکھی۔ اس میں رنگین

تصویروں کے ذریعے پرندوں کی پہچان کرائی گئی ہے۔ ایک عام آدمی بھی

ان خوب صورت تصویروں کے ذریعے آسانی سے کسی پرندے کو پہچان

سکتا ہے اور اس کے بارے میں ضروری معلومات حاصل کر سکتا ہے۔



سالم علی نے پرندوں کے مشاہدے اور معلومات کے لیے کئی بار بیرونی ملکوں کا سفر بھی کیا۔ انھیں بڑے

بڑے اعزازات دیے گئے۔ پوری دنیا میں ان کی خدمات کو تسلیم کیا گیا۔ ہماری حکومت نے ۱۹۵۸ء میں سالم علی کو

'پدم بھوشن' کا، پھر ۱۹۷۶ء میں 'پدم بھوشن' کا اعزاز دیا۔

۲۰ جون ۱۹۸۷ء کو ممبئی میں ان کا انتقال ہوا۔ ان کی موت سے پرندوں نے اپنا ایک سچا دوست کھو دیا۔

## معانی و اشارات

<p>مشاہدہ - دیکھنا observation</p> <p>بیرونی ملک - پردیس foreign country</p> <p>اعزازات - اعزاز کی جمع، انعام prize</p>	<p>نام ور - مشہور famous</p> <p>عالم - جاننے والا learned</p> <p>حیوانات - جاندار animals</p>
---	---



### مشق



۴۔ اس کتاب سے پوری دنیا میں ان کی ..... پھیل گئی۔

۵۔ انھیں بڑے بڑے ..... دیے گئے۔



ترتیب دیجیے

\* پرندوں کی آوازوں کے اعتبار سے مناسب جوڑیاں لگائیے۔

الف	ب
چڑیا	کوکو
کبوتر	ٹیس ٹیس
کوا	غمرغموں
کوکل	چوں چوں
طوطا	کائیں کائیں

سرگرمی / منصوبہ

سالم علی کی زندگی کے مزید حالات معلوم کیجیے۔



\* ایک جملے میں جواب لکھیے:

۱۔ امیر الدین طیب جی کون تھے؟

۲۔ سالم علی نے کالج کیوں چھوڑ دیا تھا؟

۳۔ سالم علی نے برما سے واپسی پر کہاں ملازمت اختیار کی؟

۴۔ بھارت کے پرندوں سے متعلق سالم علی نے کون سی کتاب لکھی؟

۵۔ سالم علی کو کون سے اعزازات سے نوازا گیا؟

\* مختصر جواب لکھیے:

۱۔ گوریا کو زمین پر گرا ہوا دیکھ کر سالم علی نے کیا کیا تھا؟

۲۔ ممبئی کی نیچرل ہسٹری سوسائٹی میں سالم علی نے کیا دیکھا؟

۳۔ سالم علی نے پرندوں کے متعلق معلومات کس طرح جمع کی؟

\* سبق کی مدد سے خالی جگہوں کو پُر کیجیے:

۱۔ انھیں پوری دنیا میں پرندوں کا ..... سمجھا جاتا تھا۔

۲۔ انھوں نے چڑیا کی گردن پر ایک ..... دھبہ دیکھا۔

۳۔ وہ ..... باتوں پر بھروسہ نہیں کرتے تھے۔



## آئیے، زبان سیکھیں

### تعداد

اسم یعنی چیز، شخص، جگہ وغیرہ ایک اور ایک سے زیادہ ہوتے ہیں۔ نیچے دیے ہوئے جملوں کو پڑھیے۔

- ۱۔ فقیر کو روٹی دے دو۔
- ۲۔ فقیروں کو روٹیاں دے دو۔
- ۳۔ لڑکا پتنگ اڑا رہا ہے۔
- ۴۔ لڑکے پتنگیں اڑا رہے ہیں۔
- ۵۔ کتا بھونک رہا ہے۔
- ۶۔ کتے بھونک رہے ہیں۔

ایک سے زیادہ	ایک
فقیروں	فقیر
روٹیاں	روٹی
لڑکے	لڑکا
پتنگیں	پتنگ
کتے	کتا

ان مثالوں کے پہلے خانے کے 'ایک اسم' کو واحد (singular) کہتے ہیں اور دوسرے خانے میں ایک سے زیادہ اسموں کو جمع (plural) کہا جاتا ہے۔

نیچے دیے ہوئے اسموں کو واحد اور جمع کے خانوں میں الگ کیجیے۔

پرنده، پتی، گھوڑے، عورتیں، پتیاں، گھوڑا، تارے، عورت، تارہ، پرندے۔



9LTFIH

\* دیے ہوئے پرندوں کے نام مربع میں تلاش کر کے ان کے اطراف چوکون بنائیے۔ جیسے بلبل

مور بگلا چڑیا عقاب باز چیل  
طوطا بیا

ب	چ	م	م	و	ر	چ
گ	ل	ٹ	ی	ن	ع	ٹ
ل	د	ب	ا	ز	ق	ی
ا	ب	ا	ل	ب	ا	ا
چ	ی	ل	ز	ی	ب	د
ط	و	ط	ا	ا	ہ	ف

### کیا آپ جانتے ہیں؟

بامبے نیچرل ہسٹری سوسائٹی (BNHS) ممبئی میں واقع یہ ایک ادارہ ہے جو جنگلاتی زندگی پر تحقیق کرتا ہے۔ اس کا مقصد قدرتی وسائل اور جنگلاتی زندگی کا تحفظ ہے۔ پرندوں کے ماہر سالم علی نے تحقیقات کی جو روایت قائم کی تھی، اسی کو بامبے نیچرل ہسٹری سوسائٹی نے سائنسی بنیادوں پر آگے بڑھایا۔ قدرتی وسائل اور ماحول کی نگہداشت کے سلسلے میں یہ ادارہ اہم تحقیقات انجام دے رہا ہے۔ ہمارے ملک کے جنگلات، پہاڑ، ریگستان اور سمندری علاقوں میں بامبے نیچرل ہسٹری سوسائٹی کی تحقیقات جاری ہیں۔ اس ادارے سے متعلق مزید معلومات درج ذیل ویب سائٹ پر دستیاب ہیں:

[www.mumbai.org.uk](http://www.mumbai.org.uk)



کسی میوزیم یا چڑیا گھر میں جا کر زندہ اور مردہ جانوروں کا مشاہدہ کیجیے۔



شفیع الدین نیر

**پہلی بات :** ہم روزانہ اسکول کے میدان میں راشٹر گیت گاتے ہیں۔ اس میں ہمارے ملک کی ریاستوں، دریاؤں، جنگلوں کی خوب تعریف کی گئی ہے۔ اقبال کے قومی ترانے میں ہندوستان کو دنیا کے تمام ملکوں سے اچھا کہا گیا ہے۔ اُردو میں وطن کی تعریف میں کئی نظمیں لکھی گئی ہیں۔ ایسی نظمیں پڑھ کر ہمارے دلوں میں وطن سے محبت کا جذبہ پیدا ہوتا ہے۔ اس نظم میں وطن کی خوبیاں بیان کی گئی ہیں۔

یہ میرا وطن ہے ، یہ میرا وطن

پہاڑوں کا منظر ، بنوں کا سماں  
ہیں ان میں ہزاروں ہی چشمے رواں  
کہاں تک بیاں اس کی ہوں خوبیاں  
ہے فردوس کا اس چمن پر گماں

یہ باغِ ارم ہے ، یہ باغِ عدن

یہ میرا وطن ہے ، یہ میرا وطن

وہ چڑیا ، وہ طوطا ، وہ مینا ، وہ مور  
وہ کونل ، وہ ٹبلبل ، وہ قمری ، چکور  
وہ جھیلوں کی لہریں ، وہ دریا کا زور  
وہ جھرنوں کا گرنا ، وہ پانی کا شور

وہ سرسبز اس کے پہاڑ اور بن

یہ میرا وطن ہے ، یہ میرا وطن

وہ غلے ، وہ میوے ، وہ ترکاریاں  
وہ خوش رنگ پھولوں کی گل کاریاں  
وہ سرسبز باغوں کی ٹھلواریاں  
وہ سیراب اور خوش نما کیاریاں

زمینیں وہ زرخیز ، دلکش چمن


یہ میرا وطن ہے ، یہ میرا وطن



خلاصہ کلام : شاعر کہتا ہے کہ میرے وطن میں بہت سی خوبیاں ہیں۔ یہاں کے خوش نما پرندے اور دریا، جھیل، آبشار اس کے قدرتی حسن کو بڑھاتے ہیں۔ سرسبز جنگلوں اور بلند پہاڑوں کا ہرا بھرا سماں بڑا دلکش ہے۔ یہاں مختلف قسم کے اناج، میوے، پھل، پھول اُگتے ہیں کیونکہ یہاں کی زمین بڑی زرخیز ہے۔ یہاں



کے پہاڑوں، چشموں اور ہرے بھرے جنگلوں نے ہندوستان کو جنت کی مانند بنا دیا ہے۔



### معانی و اشارات

خوش نما - خوبصورت، اچھا دکھائی دینے والا  
beautiful  
زرخیز - اچھی فصل پیدا کرنے والی زمین fertile  
دلکش - خوب صورت، حسین، دل کو کھینچنے والا  
attractive, beautiful

جھرنّا - اونچائی سے پانی کا گرنا triplet, spring  
سرسبز - ہرا بھرا lush green  
بنّ - جنگل forest  
گل کاری - نقش و نگار embroidery  
سیراب - پانی سے بھرا ہوا saturated, full of water



### مشق



۳۔ وہ سیراب اور خوش نما.....

(بالیاں، بدلیاں، کیاریاں)

۴۔ زمینیں وہ..... دلکش چمن

(زرخیز، لب ریز، گل ریز)



اپنے شہر سے قریب کسی باغ یا دریا کی سیر کیجیے۔

### وسعت میرے بیان کی

\* اس شعر کا مطلب اپنے لفظوں میں لکھیے۔

کہاں تک بیاں اس کی ہوں خوبیاں  
ہے فردوس کا اس چمن پر گماں

\* ایک جملے میں جواب لکھیے:

۱۔ چشمے کہاں رواں ہیں؟

۲۔ فردوس کا گمان کس پر ہوتا ہے؟

۳۔ شاعر نے باغِ ارم کسے کہا ہے؟

۴۔ میرے وطن کے پہاڑ اور بن کیسے ہیں؟

\* قوس میں دیے ہوئے صحیح لفظ سے خالی جگہ پُر کیجیے:

۱۔ وہ..... اس کے پہاڑ اور بن

(بے برگ، سرسبز، سر بلند)

۲۔ وہ غلّے، وہ میوے، وہ.....

(سبزیاں، لوکیاں، ترکاریاں)

\* ریاست مہاراشٹر کی سیاحت (ٹورزم) کی معلوماتی ویب سائٹس دی جا رہی ہیں۔ اپنی ریاست کے مختلف شہروں کے بارے میں معلومات حاصل کیجیے۔

- [www.maharashtratourism.gov.in](http://www.maharashtratourism.gov.in)
- [www.maharashtratourism.net](http://www.maharashtratourism.net)

### غور کیجیے



جس طرح پانی کی قوت سے بجلی تیار کی جاتی ہے اسی طرح اور کون سی اشیا ہیں جن سے ہمارے ملک میں بجلی تیار کی جاتی ہے؟ استاد کی مدد سے ان اشیا سے حاصل ہونے والی بجلی کے نام معلوم کیجیے۔

### اضافی معلومات



دریا کے پانی کی قوت سے بجلی پیدا کی جاتی ہے۔ اس بجلی کو آبی بجلی کہتے ہیں۔ ہمارے ملک کی بعض ریاستوں میں پانی سے بجلی پیدا کی جاتی ہے جیسے ہماچل پردیش میں بھاکڑا ننگل، مہاراشٹر میں جانیکواری وغیرہ۔

### خود آموزی



اس نظم میں جن پرندوں کا ذکر ہوا ہے ان میں سے مور، مینا، طوطا اور چڑیا کے خاکے جمع کیجیے اور ان میں رنگ بھرے۔

### میں نے کیا سمجھا؟

وطن سے محبت کرنا میرا فرض ہے۔

### آئیے، کھیل کھیلیں



			آ
		ی	س
	ل		پ
	ن	ا	ج
ن		ن	ب
	ت	ی	پ

جوابات صفحہ ۳۹ پر دیکھیں۔

دیئے ہوئے حروف سے خالی جگہ پُر

کر کے پھلوں، ترکاریوں کے نام تلاش کیجیے۔

### کیا آپ جانتے ہیں؟

- دریا بہتا ہے۔
- موج اُٹھتی ہے۔
- ہوا چلتی ہے۔
- دن ڈھلتا ہے۔
- موسم بدلتا ہے۔
- آبخار گرتا ہے۔

**پہلی بات:** آج کل بہت سے کام کمپیوٹر کی مدد سے کیے جا رہے ہیں۔ بچوں کی ابتدائی تعلیم کے زمانے میں انھیں کمپیوٹر سے آشنا کر دینا ضروری ہے کیونکہ کمپیوٹر آج کی تعلیم کا سب سے اہم وسیلہ بن گیا ہے۔ ہر اسکول میں کمپیوٹر لیب قائم ہو چکے ہیں۔ ان کو ایک دوسرے سے جوڑ کر اسکول کے تمام کمپیوٹروں پر ایک ساتھ کام کرنا بھی اب ممکن ہو گیا ہے بلکہ اسی سلسلے کو شہر اور شہر کے باہر کے کمپیوٹروں سے بھی جوڑا جاسکتا ہے۔ اس سبق کی گفتگو میں کمپیوٹر کے متعلق بالکل ابتدائی معلومات دی گئی ہے۔

(چھٹی جماعت کے اُستاد بڑے خوش خوش جماعت میں داخل ہوتے ہیں)



**استاد:** بچو! کل جو نیا کمرہ ہماری جماعت سے لگ کر تیار کیا گیا

ہے، اس کے دروازے پر کیا لکھا ہے؟

**احمد:** سر، اس پر لکھا ہے: کمپیوٹر لیب۔

**استاد:** بالکل ٹھیک، کیا آپ جانتے ہیں اس کمرے میں کیا ہے؟

**حنا:** جی نہیں سر، کیا ہے وہاں؟

**استاد:** آئیے، ہم اس کمرے میں چل کر دیکھتے ہیں۔ (استاد اور تمام بچے پاس کے کمرے کی طرف جاتے ہیں)

**راشد:** سر، کمرے کے باہر یہ کیوں لکھا ہے کہ ”جوڑتے باہر ہی اُتاریے“

**استاد:** دراصل اس کمرے کو دھول اور مٹی سے بچانا ضروری ہے اس لیے جوڑتے کمپیوٹر لیب سے باہر اُتار دینے

چاہئیں۔ (استاد اور بچے اپنے جوڑتے دروازے پر اُتار کر لیب میں داخل ہوتے ہیں۔ کمپیوٹر سکھانے والی میڈم انھیں

دیکھ کر بہت خوش ہوتی ہیں)

**میڈم:** آئیے سر، کیا آپ بچوں کو کمپیوٹر لیب دکھانا چاہتے ہیں؟

**استاد:** جی میڈم۔ (بچوں سے) کیا آپ جانتے ہیں، کمپیوٹر لیب کسے کہتے ہیں؟

**حنا:** سر، میں بتاتی ہوں۔ جس کمرے میں کمپیوٹروں پر کام کیا جاتا ہے، اسے کمپیوٹر لیب کہتے ہیں۔

**میڈم:** شاباش! آپ نے صحیح بتایا۔ بچو! ہمارے دماغ کی طرح کمپیوٹر کا بھی دماغ ہوتا ہے۔ اسے ’سی پی یو‘ کہتے

ہیں۔ دیکھیے، یہ ہے سی پی یو۔ کمپیوٹر کی ساری طاقت اور عقل اسی میں بھری ہوتی ہے۔



راشد : میڈم، کمپیوٹر سے کیا کام لیے جاتے ہیں؟

میڈم : بچو! پہلے یہ جان لو کہ سی پی یو سے جڑے ہوئے تین حصے اور ہوتے ہیں دیکھیے، یہ ٹی وی جیسا بکس جو ہے نا، اسے مانیٹر کہتے ہیں۔ کمپیوٹر سے حاصل ہونے والی ساری معلومات اس پر نظر آتی ہے۔



حنا : اور میڈم، یہ بٹنوں والی پلیٹ جو ہے.....

میڈم : اسے کی-بورڈ کہتے ہیں جس کے بٹنوں کو دبا کر کمپیوٹر کو چلایا جاتا ہے اور اس میں معلومات داخل کی جاتی ہے یا اس سے معلومات لی جاتی ہے۔

احمد : یہ وائر سے جڑی ہوئی گول گول سی ڈیا کیا ہے، میڈم؟

میڈم : اسے ماؤس کہتے ہیں۔

کچھ بچے: (ایک ساتھ) ماؤس، ارے یہ ماؤس ہے! ماؤس تو چوئے

کو کہتے ہیں۔ (تمام بچے اور استاد ہنستے ہیں)

میڈم : جی ہاں، اسے ماؤس ہی کہتے ہیں۔ اس میں بھی بٹن ہوتے ہیں جو کمپیوٹر کے کاموں میں تیزی لانے کے

لیے استعمال کیے جاتے ہیں۔ سی پی یو، مانیٹر، کی-بورڈ اور ماؤس ان چاروں کے ملنے سے کمپیوٹر بنتا ہے۔

راشد : میڈم، میں نے پوچھا تھا کہ یہ کیا کیا کام کرتا ہے؟

میڈم : ہاں ہاں، وہی تو بتا رہی ہوں۔ کمپیوٹر خود کچھ نہیں کر سکتا جب تک کہ اس میں معلومات داخل نہ کی جائے۔

جب اس میں معلومات داخل کر دی جائے تو یہ بہت سے کام کرتا ہے۔ اس کی مدد سے اُردو، ہندی،

انگریزی، حساب، سائنس وغیرہ کی معلومات حاصل کی جاسکتی ہے۔ اس کے علاوہ کمپیوٹر پر حساب کتاب کیا

جاسکتا ہے۔ اس کی مدد سے کتابیں تیار کی جاسکتی ہیں اور سارے دفتری کام بھی کیے جاسکتے ہیں۔

استاد : بچو! جو کتابیں اور اخبار آپ پڑھتے ہیں وہ بھی اب کمپیوٹر ہی پر تیار ہوتے ہیں۔

حنا : اور میڈم، ہماری دلچسپی کے لیے بھی تو اس میں کچھ ہوتا ہوگا؟

میڈم : کیوں نہیں۔ کمپیوٹر پر آپ بہت سے کھیل بھی کھیل سکتے ہیں۔

استاد : اچھا بچو۔ آج کے لیے اتنی باتیں کافی ہیں۔ کمپیوٹر کے بارے میں دوسری بہت سی باتیں ہم کل کی کلاس

میں سیکھیں گے۔ (تمام بچے کمپیوٹر لیب سے خوشی خوشی جماعت کی طرف واپس جاتے ہیں)

means ذریعہ -

وسیلہ |

introduce بتا دینا - آشنا کر دینا



## مشق



\* سوالوں کے جواب لکھیے:

- ۱- سبق کی بات چیت میں کس جماعت کے بچے حصہ لے رہے ہیں؟
- ۲- جس کمرے میں کمپیوٹروں پر کام کیا جاتا ہے اسے کیا کہتے ہیں؟
- ۳- کمپیوٹر لیب سے باہر جوتے کیوں اتار دینے چاہئیں؟
- ۴- کمپیوٹر کے اہم حصے کون سے ہیں؟
- ۵- کمپیوٹر پر کون سے کام کیے جاتے ہیں؟

\* نیچے دیے ہوئے جملے کس نے کہے؟

- ۱- ”کمرے کے باہر یہ کیوں لکھا ہے کہ جوتے باہر ہی اتاریے“
- ۲- ”بچو! ہمارے دماغ کی طرح کمپیوٹر کا بھی دماغ ہوتا ہے۔“
- ۳- ”ماؤس تو چوہے کو کہتے ہیں۔“
- ۴- ”ہماری دلچسپی کے لیے بھی تو اس میں کچھ ہوتا ہوگا؟“
- ۵- ”آج کے لیے اتنی باتیں کافی ہیں۔“

## آئیے، زبان سیکھیں

### فعل

- انھوں نے چڑیا کی گردن پر ایک پیلا دھبہ دیکھا۔
  - وہ دوڑتے ہوئے اپنے چچا کے پاس آئے۔
  - آسمان پر بہت سے پرندے اڑ رہے ہیں۔
  - جوتے باہر ہی اتاریے۔
  - اسے ماؤس کہتے ہیں۔
  - ہم ممبئی کی سیر کر چکے تھے۔
- ان جملوں کے آخری لفظوں سے کچھ کاموں کے ہونے کا پتا چلتا ہے جیسے دیکھا، آئے، اڑ رہے ہیں، اتاریے، کہتے ہیں، کر چکے تھے۔ جن لفظوں سے کام ہونے یا کام کرنے کا مطلب سمجھ میں آئے، انھیں **فعل (verb)** کہتے ہیں۔ فعل زیادہ تر جملے کے آخر میں ہوتا ہے۔
- نیچے دیے ہوئے جملوں میں سے فعل کے لفظوں کو تلاش کر کے اپنی بیاض میں لکھیے۔
- ۱- دروازے پر کیا لکھا ہے؟
  - ۲- دوسری باتیں ہم کل کی کلاس میں سیکھیں گے۔
  - ۳- ان چاروں کے ملنے سے کمپیوٹر بنتا ہے۔
  - ۴- میں بتاتی ہوں۔

## ہم یہ کر سکتے ہیں!

- ۱- کمپیوٹر کو on اور off کرنا۔
- ۲- کمپیوٹر پر حساب کتاب کرنا۔
- ۳- کمپیوٹر پر کہانی کی کتاب پڑھنا۔



صفحہ ۳۶ کے جوابات: آم، سیب، پالک، جامن، بیٹنگن، پیتا

تصویر کی مدد سے کہانی لکھنا نیچے دی ہوئی تصویروں کی مدد سے کہانی لکھ کر اپنے دوستوں کو سنائیے۔




(۱)



(۲)



(۳)



(۴)

آئیے، لطف اٹھائیں



ایک ہندوستانی سیاح ایران کی سیاحت کر رہا تھا۔ ایک دن وہ شہر کے بازاروں میں گھوم رہا تھا۔ یکایک اسے احساس ہوا کہ وہ اپنے ہوٹل تک واپس جانے کا راستہ بھول گیا ہے۔ وہ اُردو کے سوا کوئی اور زبان نہیں جانتا تھا اس لیے بہت پریشان ہوا۔ پھر اسے یاد آیا کہ اس نے اپنے ملاقاتی کارڈ پر ہوٹل کا نام بڑے بڑے حروف میں لکھ رکھا ہے۔ وہ کارڈ اس نے ایک راہ گیر کو دکھایا اور اشاروں کی مدد سے اسے سمجھایا کہ وہ اس ہوٹل تک جانا چاہتا ہے۔

نیک دل ایرانی راہ گیر نے بیس منٹ کا راستہ طے کر کے اسے ہوٹل پہنچا دیا۔ سیاح بہت خوش ہوا اور جذباتی ہو کر بار بار اُردو میں اس کا شکریہ ادا کرنے لگا۔ اس پر اس راہ گیر نے حیرت بھرے لہجے میں شستہ اُردو میں کہا، ”کمال ہے، یہ بات آپ نے پہلے کیوں نہیں بتائی کہ آپ اُردو جانتے ہیں۔ میں تو آپ کو گونگا اور بہرا سمجھ رہا تھا۔“

اُردو زبان







اُردو دو تہذیبوں کا سنگم ہے۔ یہ ہندوستان میں ہی پیدا ہوئی اور یہیں پھولی پھلی۔ اس کی تحریر میں دریا کی روانی اور سمندر کی گہرائی ہے۔ اس کی تقریر میں ہمالیہ کی بلندی اور طوفانوں کا جوش ہے۔ اس کی شاعری میں پیار و محبت کا آفاقی جذبہ کوٹ کوٹ کر بھرا ہوا ہے۔

اُردو ایک شیریں زبان ہے۔ یہ کشمیر سے کنیا کماری تک اور آسام سے گجرات تک ہندوستان کے کونے کونے میں بولی اور سمجھی جاتی ہے۔ اُردو سے محبت کرنے والے لوگ دنیا بھر میں پھیلے ہوئے ہیں۔

## آموزشی ماحصل - اُردو (زبان دوم) : چھٹی جماعت

آموزشی ماحصل	تجویز کردہ طریقہ تعلیم
طالب علم	طالب علم کو انفرادی طور پر / جوڑی میں / گروہی طور پر مواقع فراہم کرنا اور انھیں درج ذیل امور کی ترغیب دینا۔
06.18.01 مختلف مواقع پر پیش درس، اسکولی پروگرام، تقریب، مہمانان سے گفتگو کرتا ہے۔	• رسمی، غیر رسمی بات چیت میں طلبہ کی شرکت۔
06.18.02 درسی وغیر درسی نظموں کو ترنم اور تحت سے پڑھتا ہے اور سن کر لطف اندوز ہوتا ہے۔	• خبریں، کہانیاں، گیت، نظم، تقریر وغیرہ سننا۔
06.18.03 مختلف مواقع پر ریڈیو، ٹی وی سے خبریں اور تقریریں سن کر ساتھی طلبہ سے گفتگو کرتا ہے۔	• سننے ہوئے مواد کو سمجھنا۔
06.18.04 ریڈیو، ٹی وی پر پسندیدہ پروگرام کو باقاعدہ سنتا ہے اور دوستوں کی محفل میں اس کا تذکرہ کرتا ہے۔	• خبریں اور گیت سننے کے لیے ریڈیو، ٹی وی جیسے سمعی و بصری آلات کا استعمال کرنا۔
06.18.05 سنی ہوئی تقریر، خبر، کہانی، گیت، نظم سے متعلق سوالات کرتا ہے۔ 'بوٹ پاش والا' سبق پڑھ کر ساتھیوں سے محنت کی عظمت پر گفتگو کرتا ہے۔	• سمعی مواد کو سننے کا شوق پیدا ہونا۔
06.18.06 'پانی ایک نعمت' سبق پڑھ کر عالمی یوم آب کا پروگرام ترتیب دیتا ہے۔ پانی سے متعلق نعرے، تقریر، مکالمے پیش کرتا ہے۔ سالانہ ثقافتی تقاریب میں تہواروں سے متعلق پروگرام میں حصہ لیتا ہے۔	• نظم، گیت، کہانی سن کر لطف اندوز ہونا۔
06.18.07 'پرنڈوں کا دوست' سبق پڑھ کر 'چڑیا گھر' کی سیر کا احوال بیان کرتا ہے۔ 'ایلس کا خواب' سبق کی مدد سے ملکہ اور ایلس کی گفتگو کو مکالماتی انداز میں پیش کرتا ہے۔	• ہم جماعت ساتھیوں کے ساتھ گفتگو کرنا۔
06.18.08 نظموں سے ہم صوت الفاظ کو پڑھ کر مزید نئے الفاظ بناتا ہے۔ مخصوص الفاظ پڑھ کر اس کے جیسا ہم وزن، ہم صوت الفاظ تلاش کر کے یا بنا کر پڑھتا ہے۔	• تہوار و تقریبات میں انتظامی امور پر بات چیت کرنا۔
06.18.09 سبق کے نتیجہ پیرا گراف کی بلند خوانی کرتا ہے۔ سائن بورڈ، اشتہار، دیواروں پر درج نعرے، ہدایات پڑھتا ہے اور سمجھتا ہے۔ درسی کتاب کے اسباق کی بلند خوانی کرتا ہے۔ ان کا خاموش مطالعہ کرتا ہے۔	• سیر و تفریح کا حال بیان کرنا۔
06.18.10 درسی کتاب کے اقتباس کو دیکھ کر خوشخط نقل کرتا ہے۔ املا تحریر کرتا ہے۔ سنی ہوئی باتوں کو لکھتا ہے۔ کہانی، مضمون، مکالمہ لکھتے وقت مناسب علامات اوقاف کا استعمال کرتا ہے۔ درسی کتاب کی تصویروں کے بارے میں چند جملے لکھتا ہے۔	• ڈراموں کے مکالمے ادا کرنا۔
06.18.11 عبد الرزاق کالیکر کے بارے میں پڑھ کر اہم شخصیات سے متعلق واقعات کو پڑھ کر ان کے بارے میں لکھتا ہے۔ نکات کی مدد سے مضمون لکھتا ہے۔ مانوس چیزوں، جانوروں، پرنڈوں کے بارے میں سلسلہ وار جملے لکھتا ہے۔ لکھے ہوئے مواد کو پڑھ کر اس کی تحریری غلطیوں (املا، اعراب) کی نشاندہی کر کے ضروری تصحیح کرتا ہے۔	• تفریری مقابلوں میں حصہ لینا۔
06.18.12 پڑھے ہوئے مواد میں متضاد الفاظ، ہم معنی الفاظ، واحد جمع، مذکر مؤنث، کی نشاندہی کرتا ہے۔ اسم، ضمیر، صفت، فعل کی تعریف بیان کرتا ہے اور جملے میں ان کی نشاندہی کرتا ہے۔ محاوروں کو اپنے جملوں میں استعمال کرتا ہے۔	• نظم، گیت، کہانی اور اجتماعی طور پر گانا۔
06.18.13 پسندیدہ شخصیات پر مضمون لکھتا ہے۔ نکات کی مدد سے کہانی مکمل کرتا ہے۔ ماحولیات سے متعلق نعرے، پیغام اور مریوط جملے لکھتا ہے۔	• ہم وزن الفاظ کو ایک نظر میں پڑھ لینا۔
06.18.14 دیگر زبانوں کے مخصوص نعروں، ہدایات پڑھ کر اُردو میں ترجمہ کرتا ہے۔	• جملے، پیرا گراف کی بلند خوانی، عبارت کو صحیح رفتار کے ساتھ پڑھنا۔
	• آواز کے اُتار چڑھاؤ کا خیال رکھ کر عبارت پڑھنا۔
	• ارد گرد نظر آنے والی تحریریں پڑھنے کی کوشش کرنا۔
	• درسی کتاب کی بلند خوانی اور خاموش مطالعہ کرنا۔
	• خوشخط لکھنا۔ الفاظ اور جملے سن کر لکھنا۔ لکھتے وقت علامات اوقاف کا خیال رکھنا اور ان علامتوں کو استعمال کرنا۔
	• تصویر سے متعلق حاصل شدہ معلومات کو اپنے الفاظ میں لکھنا۔
	• کسی واقعے کا تحریری اظہار کرنا۔
	• آٹھ دس سطروں میں مانوس جانور / پرنڈے پر مضمون لکھنا۔
	• سابقہ جماعت میں پڑھے ہوئے قواعد کا اعادہ
	• متضاد الفاظ، ہم معنی الفاظ، واحد جمع، اسم، ضمیر، صفت، فعل، مذکر مؤنث، محاورے
	• پانچ تا چھ مضامین پر آٹھ تا دس جملوں پر مشتمل مضمون لکھنا۔
	• خاکے یا نکات کی مدد سے کہانی کہنا، بنانا، مکمل کرنا۔
	• انگریزی، مراٹھی، ہندی کے چند جملوں کا اُردو میں ترجمہ کرنا۔





- पाठ्यपुस्तक मंडळाची वैशिष्ट्यपूर्ण पाठ्येत्तर प्रकाशने.
- नामवंत लेखक, कवी, विचारवंत यांच्या साहित्याचा समावेश.
- शालेय स्तरावर पूरक वाचनासाठी उपयुक्त.



पुस्तक मागणीसाठी [www.ebalbharati.in](http://www.ebalbharati.in), [www.balbharati.in](http://www.balbharati.in) संकेत स्थळावर भेट द्या.

**साहित्य पाठ्यपुस्तक मंडळाच्या विभागीय भांडारांमध्ये विक्रीसाठी उपलब्ध आहे.**



ebalbharati

विभागीय भांडारे संपर्क क्रमांक : पुणे - ☎ २५६५९४६५, कोल्हापूर - ☎ २४६८५७६, मुंबई (गोरेगाव) - ☎ २८७७९८४२, पनवेल - ☎ २७४६२६४६५, नाशिक - ☎ २३९१५११, औरंगाबाद - ☎ २३३२१७१, नागपूर - ☎ २५४७७१६/२५२३०७८, लातूर - ☎ २२०९३०, अमरावती - ☎ २५३०९६५



महाराष्ट्र राजीव पाठ्यीह लुतुक नरुतु व अडुडरु सुनुशु वुडुन डनुडुल, डुनु

MAHARASHTRA STATE BUREAU OF TEXTBOOK  
PRODUCTION AND CURRICULUM RESEARCH, PUNE.

तारुडे उडु (उडु) इ. वुी

₹ 27.00

